

# غوره نثرونه

د

گل پاچا «الفت»



اهداء  
پښتو ژبې  
ته

## یادونه

د دې کتاب څه مضامین د نوی سبک او بنودنې په نامه په  
مطبوعاتې جوائزو کښې راغلی او د مطبوعاتو مستقل  
ریاست ورته په ښه نظر کتلی دی.

# فهرست

مخ	موضوع
أ	سرنیک.....
1	دپر دې خبرې.....
2	لاروی.....
3	ژوند.....
4	نوی نسل.....
5	نوی او وړوکی.....
6	دشاعر تحفه.....
6	خدمتگار.....
7	عقل.....
9	پوهه او هونبیاری.....
14	احمق خوٹ دی؟.....
17	نوی درس.....
18	درې کاله.....
20	قوی او ضعیف.....
22	نبه گټه.....
23	داختر په ورځ.....
25	خانی لاره.....
26	یوازې.....
26	فاتح.....
27	لباس.....
31	خیرات.....
32	دزیارت ډیوی.....
32	دمزار لوجه.....
33	لیاقت.....
36	کوچنیان.....
38	جگ بر جونه.....
39	حقیقت.....
41	نویه خدایه؟.....
42	ماشومان.....
43	شعر او ادب.....
46	د ادب راز.....
48	نوی کال.....

50	.....	زما دلاس نيا نكيه!
51	.....	د فكر پالونكي
52	.....	د ژوند نغمه
53	.....	نوي فكر
54	.....	زور فكر
55	.....	ناداني او ناداري
56	.....	سيند
57	.....	عقيده
58	.....	عمل
58	.....	عبادت او دعا
59	.....	بې زړه
60	.....	ملك او ملا
61	.....	شاعر
62	.....	سبا
64	.....	د پسرني گلله!
65	.....	د رمې خاونده
66	.....	بې گناه بندي
67	.....	نظر لالا
70	.....	جبر او اختيار
74	.....	د خان واده
74	.....	غم او خوشحالي
77	.....	اخلاقي اساس
79	.....	بنه او بد
80	.....	پخواني ډيوې
82	.....	انتخاب
85	.....	د عقل برخه په ژوندانه كې
86	.....	حسابي خبرې
87	.....	ولارې او به
90	.....	بنه حاكم
أ	.....	د موف پېژند گلوي
ب	.....	الفت

# بسم الله الرحمن الرحيم

## سرليک

خه د پاسه شل کاله کېږي چه زه د خه ليکلو او فکر کولو په رنځ اخته يم. همدغه شغل زه له خپلو او پرديو نه بېل کړم او په کونښه حای کېښې بې له خلقونه لرې کېښولم ډيرې شپې بې راباندې په وينښه تېرې کړې او ډېرې ورځې بې له دوستانو او ملګرو نه بېل وساتلم. په دغه موده کېښې ماله خپلو بچيو او دکاله خلقوسره ډېر لږ وخنډل او هرچاته بې مينې غوندې ښکاره شوم، کله له سبا نه تر ماښامه حای په حای کېښاستم چه د خه ليکلو په فکر کېښې رانه مونځونه هم قضا شوه مګر هېڅ مې ونشو ليکلې. کله به نيمه شپه لکه سودائي له خوبه راپاڅېدم او د اسمان ستورو ته به مې حيران حيران کتل. يووخت به مې څو کرښې وليکلې بيا به مې هغه څيرې کړې. بل وخت به مې خپل څيرې کاغذونه راغونډ کړه او يوه کلمه به مې له بلې سره نښلوله. ډېر ځله راته خپل فکر او خيال ډېرښه ښکاره شوی او کله کله مې خپلو ليکنو ته په ډېر حقارت کتلې دې اوله ځان نه مې زړه تور شويدي. ډېرې ورځې دکور او کلي له خلقو نه پټ شوی يم او چېرته لرې د غره په لمن کېښې په کومه هديره کېښې ناست يم يامې دسيند په غاړه يوازې ورځ تېره کړې او يوازې بتوب مې ډېرلوی نعمت گڼلې دې. په دغسې مختلفو احوالو کېښې مې کله شعر او کله نثر ليکلې چه زما روحي او فکري اغېزې پکښې څرگندې دي. د دې کتاب پانې زما د ډېرې مودې د خاطراتو يوه برخه ده چه زما په نظر کېښې ادبي قيمت لري او زه بې خپل غوره نثرونه گڼم. زما په مقالو کېښې ځينې نورې مقالې هم شته چه دلته بې چاپول مناسب و مګر اوس لاس ته رانغلې او دا انتخاب نيمگړی غوندې شو. داپانې چه تاسې لولئ په ليکلو کېښې بې ډېر زيار ايستل شوی چه لوستونکو ته پوره نه معلومېږي. لکه چه يو کور څو ځله جوړ او وران شي دا مضامين هم څو ځله يو راز او بل راز شويدې چه دترکيب او تاليف په لحاظ بې مختلف صورتونه پيدا کړي او کيدی شي چه ځينې به بې له اوسنی حاله ښه هم و. د ليکلو فن ډېرې جگر خونې لري او ډېر ځله داسې کېږي چه يو ليکوال يوه شپه په وينښه سبا کړی او يوه جمله پيدا کړی يا يوه ليکه هم ونشي ليکلې.

د يوه خيال يا فکر پيدا کول او بيا يې په ښه ډول بيانول هغه گران کاردی چه نورو ته يې گرانوالی او دروندوالی نه معلومېږي. په همدغه سبب يوه شاعر يا لیکوال ته نه ښائي چه د خپلو آثارو قيمت له چانه وغواړي يا ورته څه قيمت وټاکي.

زه هم په دغه ټکی پوه شوی يم اوله هېچانه پرې هېڅ نه غواړم. ډېره ښه ده چه اوس د پخوا په شان نه يم او خپلو افکارو ته په هغه قيمت نه يم قايل لکه چه پخوا وم. يو وخت ما په حان ډېره ښه عقیده درلوده او خپل فکر مې ډېر مبارک گانه هغه وخت به چه ما هر څه وليکل هغه به راته په يقين سره ډېر ښه ښکارېده او ډېره ښکلا به مې پکښې ليدله مگر اوس هغه د يقين سرمايه په شک بدله شوه او پخپل فکر او نظر راته بدگمانی پېدا شوه. زه به اوس ډېر خوښ يم که دا پانې لکه د تمباکو پانې د چا د فکر صحت ته زیان ونه رسوي او څه زهر پکښې گډ نه وي.

هر څه چه وي او هر څنگه چه وي مگر له ماسره بده اراده نه ده موجوده او په بد نیت دغه کار نه کوم. دا فکرونه ښه وي او که بد مگر د بيان او اظهار طرز يې بد نه دی او د ښه نثر ښکني پکښې شته که نور څه نه وي نو عبارت په لحاظ د کتاب د يوه ادبي متن په حيث يوه ساده انشاء بللی شو چه له نوو لیکوالو او پښتو لوستونکو سره کومک کوي.

په دغه وخت کښې دغسې کتابونو ته ضرورت موجود دی او دغه ضرورت ماته هغه وخت پوره څرگند شو چه زه د حقوقو په پوهنځی او د ادبیاتو په پوهنځی کښې د پښتو استاذ شوم او دا دوه کاله د پښتو درس راپه غاړه شو.

پدې انشاء کښې که زه يو څه ښکلیتوب وینم هغه سادگي او آسانی ده چه په لفظ او معنی کښې يې ډېر لحاظ ساتل شوی دی. او دا آسانی په ډېرو مشکلاتو لاس ته راغله. پدې انشاء کښې که د فکر او معنی څه ښایست شته هغه په سادگي کښې پت دی او څه ابغ ښغ حسن پکښې څوک نشي لیدی.

که دا نثر رواج ومومي او ځینې نوي لیکوال دغه سبک غوره کاندې مابه د خپل زیار او زحمت ډېرښه اجر موندلی وي او خوښ به يم چه د پښتو نثر ته مې يو څه خدمت وکړی شو.

گل پاچا الفت د پښتو ټولني رئيس



## د پردې خبرې

ترڅو چې د نسحو مخونه پټ وي خبرې به هم په پرده کې وي حکه چې په پښتوکې خبره هم مؤننه ده.

یوازې خبره لاشه چې ژبه، وینا، معنا، خطاب، مقاله هم د تانیث علامې لري. هغه وینا چې ابتکار په کې وي د ادب پردې ته لا دېر ضرورت لري.

تاسې زما خبرو ته لږ غوندې باریک شی!

د ادب او سیاست خبره دېره باریکه ده.

زه په دېره نړۍ او باریکه لار لارم، خدای دې وکړي چې دېر باریک بین خلک په دغه لار راشي او په خیر خیر وگوري.

ما اوښان نه دي بارکړي، زما قافله د مچيو ده چې د کلونو له پانونه په هوا څه راوړي او عسل جوړوي.

له دې قافلې سره د سبا ورمو خوشبويي باره کېده چې څوک بې په سترگو نه ویني مگر حساس دماغونه بې احساس کولی شي.

هو! زما کار له احساس سره دی، زما خریدار باید دېر حساس وي یا دېر حساس شي.

## لاروی

مونږ د خپلو کورونو له څنگه په دېره کې ناست وو.

له پاسه یولاروی راغی د ونې ډډ ته بې ډډه ولکوله.

له ملانه بې ډوډۍ پرانیستله اوله څه شي سره بې په خوند خوند خوړله.

مونږ وري تری وو، هغه ځان مور کړاویڅې اوبه بې وڅکلې.

مونږ روژه وو، هغه بوزه و، ځکه چې په مسافرو باندې روژې نشته.

لاروی وویل: ماته د خوړلو اجازه شته او تاسو ته نشته.

ماته خدای خواړه او اوبه روا کړیدی په تاسو بې ایسار کړیدی.

دا د خدای قانون دی، ددې قانون په رمزاو معنی پوهېدل په کاردی.

د خدای کارونه بې حکمته نه دي، تاسې ددغه عملی تعلیم په اصلی معنی ښه فکر وکړئ!

تاسې ولې وري یاست اوزه موریم.

زه په کار او مقصد پسې روان یم او تاسې ځای په ځای پراته یاست.

ستاسو حرکت لنډ دی، ځکه بې وري کړئ!

تاسې د خدای قانون منلی دی مگر پوه شوي پرې نه یاست.

زه راوگرزېدم چې تاسې په دغه رازپوه کړم اوله لورې نجات ومومئ.

پاخېرئ، روان شئ اولرې ځای په نظر کې ونیسئ!

لوره اوتنده په توقف اوسکون کې ده په حرکت کې نشته.

## ژوند

ديوي چيني اوبه دي، څوک يې د زرو په جام کې څکي، څوک يې د خاورو په کنډولۍ کې.

هغه چې نه دا لري نه هغه په لپه کې يې را اخلي.

په اوبوکې هېڅ فرق نشته فرق په لوبوکې دی.

د شاه اوگدافرق په لوبوکې يې.

داوبو په خوند هغه څوک ښه پوهېږي چې ډېر تری وي.

هغه لاروی چې له بېديانه ستړی ستومانه راځي اوتنده يې ډېره زیاته ده دا اوبه ډېر خوند

ورکوي.

هغه دهقان چې په سره غرمه کې یوې کوي اوخولې پرې راماتې دي دا اوبه دهغه لپاره

ډېر لوی نعمت دی.

یوشپون چې له غره نه تری راکوزېږي اوپه چيني باندي خوله ږدي د اوبو په خوند ډېر

ښه پوهېږي.

یو بل سړی چې یخ سیوري ته په ارامه چوکۍ ناست دی، ښایسته سراحی يې له څنکه

ایښې ده اوپه ښوکیلاسونوکې اوبه څکي له اوبونه هغه خوند نه شي اخیستلی.

هوا! ده د لارو یو اوشپنو تنده نه ده لیدلې.

په سره اوټکنده غرمه کې يې لو نه دی کړی ځکه هغه تلوسه په ده کې نشي پیدا کېدای.

چاچي لوره اوتنده نه ده ليدلي هغه د خورو او اوبو پوره خوند هم نه دی ليدلی او  
دژوندپه کيف نه دی پوه شوی.

## نوی نسل

له زمکې نه بخارپورته شو.

له بخار نه وربخ پیدا شو.

له وربخې نه باران وورپده.

له بارانه د پسرلي کلونه پیدا شو.

له گلونونه خوشبويي پیدا شوه.

وگورئ! مور اولور يا پلار او زوی خومره فرق لري؟

هغه تفاوت چې د باران اوکلونو يا د زمکې، او بوټو ترمنځ وینئ دیوه اوبل نسل تفاوت  
همدغومره دی.

که او لادونه میندو غوندي وای، له غرونو څخه به لعلونه نه پیدا کېده.

له دريابونو څخه به مرغلي نه راوتلې.

له آبشارنه به برېسنا نه راتله.

د ړندو اولادونه به ړانده و.

له کڼو نه به کانه زېږېدل.

اوس پوه شوی! چې نوی نسل او زور نسل یورنگه نه وي.

که شوک خپل حُلْمی زوی ته زړه بوډی په نکاح اخلي یا خپله پېغله لور اتیا کلن بوډا ته ورکوي ښه نه کوي.

زړه تربیه اونوی نسل همدغسې وگنئ.

## لوی او وړوکی

په شغفالو کې زړی دی په زړي کې ونه ولاړه ده.

دغڼمو په وړو کې دانې شته په دانو کې همدغسې وري شته.

په چرکه کې هڼی ده په هڼی کې چرکه ده.

دغه یوه دانه پندانه چې کورې تېل اوپلته دواړه لري او په حقیقت کې بله ډیوه ده مگر ستا سترګې دغه رڼا نه ویني.

ته خبر نه بې چې په یوه دانه اوپه یوه خاڅکی کې عالمونه پراته دي.

ته پخپله هم دغڼم په دانه کې ویده وې بیا دې په یوه خاڅکی اوبوکې لامبو وهله نن په لویه بېړۍ کې ناست بې او په لویو دریا بونو کې کړخې.

خه شی چې ته وړوکی گنې هغه هم لوی دی یا هغه خه چې تاته لوی ښکاري هغه هم کوچنی او وړوکی دی.

ته ونه لویه گنې هغه په یوه زړي کې ده.

تاته زړی وړوکی معلومېږي په هغه کې غټه ونه حای شویده.

دغه غټه هندوانه چې کورې کال ته نه پاتې کېږي او عمر بې ډېر لږ دی، دغه د هندوانې کوچنی زړی تاته هر کال تازه هندوانې درکوي.

دزړی قیمت له هندوانې نه لږ نه دی.

که زړی ورک شو هندوانه ورکېږي.

نوراشه هېڅ شی وړوکی او کوچنی مه گڼه ځکه چې دلته غټ او کوچنی لوی او وړوکی نشته ټول برابر دي یوازې خدای لوی دی اوبس.

د نن ورځې دیموکراسي له همدغسې ژورې کتنې څخه پیداشوه اود ډېر دقت نتیجه ده.

## د شاعر تحفه

زه چې ورغلم هغه په کوټنۍ کې ناست ؤ، سربې په ګرېوانه کې بنکته کړی ؤ، فکري عبادت يې کاوه.

کله چې هغه سر راپورته کړ او په ما يې نظر ولوېده ما خپله تحفه يو د پړانګ پوستکي او يو غزنيچي پوستين د هغه په مخ کې کېښوده.

هغه وويل: دا يو د ظالم پوټکي دی حکه له پښو لاندې لوېږي د ابل د ضعيفانو له پوستکونه جوړدی او په غاړې پورې تعلق نيسي.

د شاعر تحفه بايد همدغسې وي او همدغه معنی ولري.

دی بايد دا دوه منظرې همدغه راز وښيي او خلک په دغه رمز ښه پوه کړي.

په دغو خبرو زه له خوبه راويښ شوم او په خوب کې د خپل خوب په تعبير پوهېدلې وم.

## خدمتگار

هلته يوړوند بې لارې روان ؤ، هغه په سمه لاره برابر کړ مگر ړوند پوه نشو چې زما رهبر څوک دی.

يو بل په خواږه خوب وېده ؤ، په خواکې بې يوه منګری سر رااوچت کړ هغه په بېره وواژه او وېده هماغسې ناخبره پاتې شو.

دشپي په مسجد کې ناروغه مسافر زکېږوی کول هغه ېې په خدمت کې شپه سبا کړه، مسافر سباوون خواته مړشو او خپل زړه سواندی خدمتکارېې ونه پېژانده. هغه په لاره روان و، یوه ماشوم ته ېې یوموتی میوه ورکړه، یوه تږی ته ېې په بېدیا کې اوبه ورکړې، له یوه وري سره ېې خپله ډوډۍ نیمه کړه مگر یوه هم ونه پېژانده چې دی څوک دی. له دې لوبې لارې نه هغه ډېر اغزي اوکانې لري کړه مگر څوک چې سبا ته په دې لاره راځي د هغه له خدمت څخه نه خبرېږي او هغه نه پېژني. په رښتیا چې مونږ خپل خدمتکاران نه پېژنو او باداران ډېرښه پېژنو.

## عقل

ډېرلږ خلک دي چې کله یو نیم کار د عقل په خوښه کوي، نور ټول کارونه دمینې او محبت دپاره، د حسد او عناد دپاره د حرس او هوس دپاره وي یا د کوم زورور په امر او نادانۍ په فرمان اجرا کېږي. سره له دې چې د عقل برخه په ژوندانه کې ډېره لږه ده بیا هم هر څوک د عقل ستاینه کوي او د عقل دښمن هم عقل ښه گڼي او ېې عقلي نه خوښوي.

ښائې چې عقل په همدغه سبب دهرچا خوښ وي چې دچاپه کار کې کارنه لري او د زورور و خوی په کې نشته.

عقل زمونږ تابع دی او زمونږ زړه ته گوري هغسې مشوره راکوي ځکه ېې ستایو او صفت ېې کوو.

که عقل په مونږ باندې حاکم وای او اقتدار ېې درلودای مونږ به ترېنه ډېر سرټکاوه او بدبه موکانه ځکه چې تراوسه مونږ له یوه حاکم نه هم زړه کې ډېر خوښ نه پو او ډېرښه حاکم هم ډېر خلک له ځانه خوا بدي کړیدی.

په رښتیا چې عقل غوندې ېې ضرره شی نشته.

عقل هر کله زمونږ خبر او ګټه رابښي او عقل د همدغه شی نوم دی. که مونږ د عقل یوه خبره هم ونه منو بیا هم عقل رانه نه ځي او بد راسره نه کوي. که مونږ په ناکاره کار پسې په بده لاره روان شو عقل راسره ملګری دی او څومره چې کېدی شي له خطر نه مو ساتي.

ډېرې غلاګانې د عقل په مرسته کېږي که څه هم غلا ته په ښه نظر نه ګوري او غلا پې نه ده خوښه.

هغه شیطاني چلونه چې انسان کشف کړيدي او شیطان هم ورته حیران دی د سادګانو او احمقانو کار نه دی.

فرب او ټکی سره له دې چې سم او صحیح عقل ورته بدګوري بیا هم د هوبښیاری بد عملة اولاد دی او د بدسړي له عقل څخه دغه راز بد اولاد پیدا کېږي، همدغسې عقل یوه غله ته هم د تېښتې لاره ښي هم پې ماړه کاله ته بیایي او که حاکم ونیوه د ځان د خلاصولو چلونه هم وربښي.

که سړی هر څومره ګنهکار و، عقل ورته د نجات لاره لټوي اوله همدردی نه لاس نه اخلي په رښتیا چې دومره مهربانه ملګری بل نشته.

هغه وخت چې څوک عقل له ځانه شړي او په عقل هجوم وروړي باده او پیاله دی په لاس کې ورکوي اود مخه ورته لایو داسې ځای پیدا کاندې چې ډېر رسوانشي او محتسب پې ګرېوان ته لاس وانچوي.

د عقل خوی او خصلت په هېچا کې نشته په زړه کې حسداو عناد نلري لکه ماشوم مرور کېږي نه، ظلم او ناروا پې نه ده خوښه مګر له ظالم سره د ښمني هم نه کوي.

فسق او فجور ورته بد معلومېږي خو د زاهد په شان له فاسق او فاجر نه نه تښتي. هر چاته د خیر خواه په نظر ګوري اود انسان په مجبوریت ډېر ښه خبردی.

عقل پدې خبره ډېر زور اچولی دی چې انسان پخپلو کړوکي پوره آزادي او اختیار نلري اود مجبوریت جنبه پې ډېره غالبه ده.

هو! عقل دا غواړي چې دانسان له ضعف او ناتوانی نه یو داسې قوي دلیل جوړ کړي چې دهغه بل جهان له ملامتی نه پې هم خلاص کاندې.

عقل په دې پوهېږي چې انسان د خپلو غرایزو او احساساتو تابع دی او منطق هر کله د خپلو اغراضو د پاره استعمالوي.



د انسان له منطقي تعريف څخه هم دامعلومپري چې دی اول حيوان اوبيا عاقل دی،  
يعنې دده نطق اوعقل دحيوانيت تابع دی اوحیواني غرايزپکې داووليت حق لري.  
دايومنلی حقيقت دی چې عقل زمونږ تابع دی مونږ دعقل تابع نه يو.  
عقل زمونږ دپاره پيداشوی مونږ دعقل دپاره نه يوپيدا.  
که مونږ په عقل باندي دلپونو او يا د ماشومانو کارکوو، کوي پې اوزمونږ له امرنه غاړه نه  
غروي.  
که زه اوته دوستان يوزما اوستا عقل هم دوستي کوي.  
که مونږ غلیمان شو زمونږ عقلونه يوله بل سره دنموني کوي اوپه جگړه اخته کېږي.  
ښه عقل هماغه دی چې دمينې اومحبت په غېږکې وده وکړي او دښو عواطفواو  
احساساتوپه لمن کې وروزل شي.  
عقل داخلاقو تابع دی، که اخلاق ښه و، عقل هم ښه کېږي که اخلاق بدو، عقل په بده  
لار روانېږي او بده لاره ښی.

## پوهه او هونبیاړی

زه چې وړوکی وم اگرکه اوس هم لوی نه يم له هر چانه به مې اوریدل:  
فلانی بې عقله دی په څه نه پوهېږي، دعقل په پوله هم نه دی تېر شوی او د دوه خړو  
اوربشې نشي بېلولی. مگر یو یو به چېرته داسې هم پیدا کېده چې خلکو به ورته پوه او  
هونبیاړ وېلې زه همدغه وخت په دې خبره پوه شوم چې پوهان او هونبیاړان په دنیا کې  
ډېر لږ دي اوناپوهان ډېرزیات دي. کله چې زه په سبق کښیناستم ماته یې وویل:  
سبق ووايه چې پوه او هونبیاړ سړی درنه جوړشي.  
داخبره په ما باندي ښه ولکیده اوپوه شوم چې پوهه او هونبیاړی مې خوښه ده.  
هغه وخت زه هونبیاړ نه وم مگر هونبیاړي مې ښه کبله اونا پوهي راته بده ښکارېده. نه  
پوهېږم چې دغه تمیز ماله کومه کړی و، او یو بې عقل څنکه پوهېدی شي چې عقل ښه  
دی او بې عقلي ښه نه ده، خو اوس پوه شوم چې ماشومانوته که څوک هر څه هر رنگه  
وښی هماغسې پې گني اوله ځانه څه فکر نشي کولی.

ماشومان لا پرېرېده چې درېرو خاوندان هم دغه شان دي اولوی لوی سړي دیوه اوبل په خبرو تېروزي.

ما هغه وخت دملاصاحب سوکانوته دهمدي دپاره سرونيوه چې پوه او هونبیار شم. هوا دپوهې او هونبیارۍ خای سراو دماغ و، مگر پوهه دملاصاحب په لاس کې وه اوله هرچاسره نه وه.

ماته هونبیارۍ حکه بڼه بنکارېده چې ډېره لږه وه او له لږو خلکوسره وه. هرڅه چې لږ وي قیمت یې ډېر وي اوخلک یې ارماند کوي. هرڅوک هغه څه غواړي چې نه یې لري.

که زه پوه او هونبیاروای په پوهې او هونبیارۍ پسې به نه گرزېدم. ډېرخلک ډېرو شيانو ته دناپوهۍ په سبب هڅه کوي او ډېر کارونه له ناپوهۍ ولاړ پري. زه هم نه پوهېدم چې پوهه مې غوښتله.

هرڅه چې و، او هرڅنکه چې و، ما په لیک اولوست کې دانايي لټوله اوسبق مې وایه چې یوه ورځ مې د رحمان بابا په کتاب کې ولوستل:

دا دنبا په احمقانو ده ودانه      دانانه کاپه دنبا باندې غرض

مگر چې شاو خوا مې بڼه وکتل په رښتیا چې دکلي خان به ټوله ورځ په ډېره کې یخ سیوري ته پروت و، او هېڅ به یې نه کول، دهقانانو اومزدورانو به په سره غرمه کې یوې، لوونه اوغوبلو نه کول، زحمت او خواري به ددوی وه گټه به دخان کورته راتله.

زه دغه وخت دعقل او هونبیارۍ په کرامت اوبرکت نورهم پوه شوم اوباورمې راغی چې زمونږ په کلي کې یوازې خان صاحب هونبیار دی چې هېڅ نه کوي او نور ټول بې عقله اونا پوهه دي چې د دنیا کارونه کوي. دده د پوهې او هونبیارۍ یوبل دلیل هم له ماسره و.

هغه داچې دی به په ژمی پیتاوی ته کښېناسته اوپه اوړي کې یخ سیوري ته، هغه نور به په سره اوړي کې سره لمرته ولاړو اوکاربه یې کاوه. مابه په جومات کې په زوره زوره ویل:

دادنیا په احمقانوده ودانه      دانانه کاپه دنبا باندې غرض

خوهنوی په دې خبره نه پوهېدل او زما چينې عبث وې.

ډېره موده وروسته زه له کلي کوره راووتم بشارته راغلم په دفتر کې مرزاشوم د مرزایانو له څنگه کښناستم په چپراسيانو به مې حکمونه کول او په هر کار پسې به مې لېږل.

دلته هم هماغه قانون جاري و اود رحمان بابا خبره راته دکانې کرښه ښکاره شوه.

چپراسيان به ټوله ورځ په سره ژمي اوپه واورو کې دایره په دایره ګرزېدل، مکتوبونه به بې رسول مونږ به په توده کوټه کې ناست وو مکتوبونه به مولیکل.

زمونږ مدیر صاحب به نور څه نه کول یوازې دسخت به بې کاوه يعنې زمونږ کار به دده په نامه ختمېده، که د دسخت په حای مهر لکول رواج وای داکار به هم کاتبانو کړی و. مگر

نه پوهېږم چې مدیران ولې مهرونه نه جوړوي. که یو کاتب خپل کار دمدیر په نامه ختم کړي او دی پخپله دهغه مهرد مکتوب په اخر کې ولکوي داکار اخلاقاً ښه دی ځکه چې

دایثار او فداکاری معنی لري، که څوک پردی کار پخپل نامه ختموي ښه نه معلومېږي.

له چپراسيانو نه زمونږ کارلږ او اسانه ؤ، اوله مونږ نه دمدیر صاحب کارسپک و، رئیس صاحب چې عقل عالم و هغه ببخي کارنه کاوه او کله کله به دپوه ساعت له مخې ریاست

ته راغی، ځینې ورځې خو به بې خپل مبارک نوم هم په کوم مکتوب یا د حاضرۍ په کتاب کې نه لیکه چې دکارنحوست دده په نامه پرېنووزي او هونښیاری ته بې زیان و نه

رسېږي.

زمونږ مکتوبونه ځینې داسې و، چې چپراسی ته به مو ورکول چې په مدیر بې امضا کړي ځینې به مونږ پخپله رئیس صاحب ته دامضاً لپاره وړل.

درئیس صاحب حضور ته چپراسي مکتوبونه نشو وړلی ځکه چې د ادب تقاضا دا نه وه چې یو خوار چپراسي په خواره جامه کې د یوه لوی سړي په حضور کې ودرېږي که څه هم

دخدای حضور ته په لمانځه درېږي

هوا! ددربار په آدابو هرڅوک نه پوهېږي اودرباري پوهه له هرچاسره نشته هلته موقع شناسي له هرکارنه زیات قیمت لري او دنزاکت مراعات ډېر په کار دی.

په رمز او اشاره پوهېدل، مزاج پېژندل، دبل په خوښه خبرې کول، دبل په نظر هر څه لیدل ډېر لیاقت او مهارت غواړي.

هر څوک نشي کولی چې له ځانه به هېڅ فکر او هېڅ عقیده نلري مگر د بل هر فکر او هره نظریه به دارسطوپه منطق ثابتوي.

پخپلو اوږو باندې هرڅوک د بل پټې وړلې شي مگر له زړه نه دنورو یابو جوړول اسانه کار نه دی.

تاسې درباریانو ته په عادي نظرمه ګورئ دومره باریک بین خلک بل چېرته نشته، ددوی ډېر لږ کار دپوهې او هوسنیارۍ له برکته دنورو له ډېرو درنو کارونو نه دروند خېږي. د دوی مثقال او دنورو خروار برابر نه دی. که دنورو د فعالیت دورې او ګردونه اسمان ته ورسېږي او دوی محض دچا دبوټونو ګردپاک کړي ددوی د کار قیمت زیات دی اوله هغوی نه یې تنخواه ډبله ده.

دوی په جنګونو او جګړو کې دسربازی میدان ته نه حاضرېږي. په فابریکو او کار خانو کې کارونه نه کوي، لوړې ژورې نه اواروي، معدنونه نه سوري کوي، مگر ګټه یې له نورو نه زیاته ده او په لوړ مقام کې ځای لري.

ددوی کار دومره باریک دی چې هرچاته نه معلومېږي مگر لیاقت یې معلوم دی او په هوسنیارۍ کې یې څه شک او شبه نشته.

څومره چې پوهه او هوسنیارۍ زیاتېږي هغومره فعالیت اود کار ستومانی کمېږي، نه ګورئ چې ماشومان له لویو او درنو خلکو نه ډېر حرکت کوي داباشي ولاړدی او مزدوران تیرې چلوي.

مشران له ځایه نه بنوري او کشران په مخکې منډې وهي. که لري نه ګورئ دخپل لاس ساعت ته وګورئ ثابته ګرد چې وړوکی دی څومره ژر ګرځي دقیقه ګرد چې لوی دی ورو روان دی.

کوچنی موټر ډېر ګړندی ځي او لویه لاری هغسې نشي تللی.

اوس پوه شوی چې لو یوالی او دروندوالی همدارنګه عقل او پوهه فعالیت کموي او منډې رامنډې د بې عقلو کار دی.

هوسنیاران کارنه کوي فکر کوي او چرت وهي نا پوهان جبل وهي او غرونه سوري کوي. د دنیا آبادی او ودانی کار او فعالیت پورې تعلق لري او عقل یا هوسنیارۍ سپری ستومانی او زحمت ته نه ورکوي.

يو مرزا هېڅکله په خپل کار کې ديوه جوالي غوندي ندي ستړی شوی. (عقل نېست  
جان درعذاب) همدغه معنی لري او رحمان بابا دهمدې له امله وايي چې دنيا په  
احمقانو ودانه ده او دانا د دنيا په کارڅه غرض نلري.

تاسې له هونبیارانو او پوهانو ډېر کارمه غواړئ دوی پرېږدئ چې فکر وکړي او بې کاره  
بې زیاره ګټه خپل کاله ته راوړي.

هونبیارۍ او پوهه همدغه ده چې کاربې لږ او ګټه بې ډېره وي يا په بل عبارت هېڅ نه  
کوي او هرڅه دده وي.

دنورو له زیار او کار څخه ګټه اخیستل، بل غولول او ځانته ګټه اړول پوهه او هونبیارۍ  
ده.

داد پوهې او هونبیارۍ برکت دی چې ډېر لږ خلک يعنې هغه چې دنن ورځې په  
اصطلاح په اقلیت کې دي اولږه کی ورته ویل کېږي دډېرو خلکو له ستړتیا او ستومانۍ نه  
ډېره زیاته استفاده کوي.

که تاسې دهروطن دناز او نعمت خاوندان او شتمن وګورئ دوی ډېر لږ دي مګر ډېر زیات  
خلک ددوی د ګټې لپاره استعمالېږي يعنې ددوی سمسورېن دنورو په خولو وده کوي او  
ددوی راحت دنورو د زحمت نتيجه ده، داده هغه پوهه او هونبیارۍ چې ما په لیک  
اولوست کې لټوله اوزه بې له کاره وايستم.

هوا! پوهه او هونبیارۍ سړی له کاره باسي، دکار خلک نوردي پوهان او هونبیاران نه  
دي.

دخیر خلک هماغه دي چې نورو ته بې خیر رسېږي، پوهان او هونبیاران ځانته خیر رسوي  
او خپل خیر لټوي.

دهمدې لامله وائي چې دجنت اکثره خلک ساده ګان دي او دنيا هم په ساده ګانو او  
احمقانو ودانه ده.

## احمق خوځ دی؟

هنه چې د دنیا په سوداویان نه پوهېږي او دکټې په حای تاوان کوي خلک ورته احمق، بې عقل اوساده وایي.

دا درې نومونه لکه دپوه سړي مختلف عکسونه چې په بیلویلو کمرو او مختلفو احوالو کې بېلوعکاسانو اخیستي وي په عین اتفاق کې اختلاف هم لري اوپه یووالي کې بې یوڅه بېلوالی معلومېږي.

که څوک کوم بې عقل سړی سپکوي احمق ورته وایي اوکه بې ستایي نوساده بې بولي. د وینا اوبیان سحر دالفاظوپه همدغسې فرېب کې پټ دی.

په کتابونو کې راغلی دی چې پخوا به بې توقیانو ته احمقان وبلې او د دربار احمقان به هغه کسان ووچې پخپلو خبرو به بې خلک خندول اوپه مجلس کې به بې خوشحالی پیداکوله.

دا احمق اوساده یومثال ملانصرالدین دی چې په ظرافت اومسخره توب هم شهرت لري. ددغه مرحوم د حماقت دلیل دخلکو په نزد دادی چې ده به په یوه روپۍ څلوردانې هڅې واخستلې هغه به یې وخوټولې په رنگ به یې سرې اوشنې کړې بیابه بې دروېې پنځه دانې خرڅولې یعنې دکټې په حای به یې تاوان کاوه اوخپل مال به بې ارزانه خرڅاوه.

اوس چې څوک له چانه څه شی ارزانه وغواړي هغه وائي څه ملانصرالدین خونه یم. دانوم اوس دومره عام شوی دی چې که هرڅوک یوشی ګران واخلي او ارزانه بې خرڅ کړي خلک ورته ملانصرالدین وائي.

مونږ په خوله وایو چې عقل بېل شی دی او د دنیا مال بېل شی دی، څوک به عقل لري مال به نلري، ځینو نوروسره به مال وي اوعقل به نه وي، مګر په عملي ډول دهر چاعقل اوبې عقلی د دنیا دکټې اوزیان له مخې معلوموو او په حقیقت کې کټې ته عقل وایو او تاوان بې عقلی یا حماقت بولو.

زمونږ په خيال او تصور کې دانشي راتلی چې ملانصرالدین به داکار ددې لپاره کاوه چې نرخ ارزانه کړي او خپل احسان په دغه تجارت کې پټ کړي چې خړبډار یې په سخاوت هېڅ پوه نشي او کرامت حماقت وگڼل شي.

که زمونږ گمان نېک اوبنه وای ملانصرالدین به مو د خیر اوفیض خاوند گانه اودهغه په عقل پورې به مونه خندل.

هغه بل کال زموږ په هیواد کې قحطي او کراني وه، یوه لوی سوداگر له هرات نه ډېر غله کندهار ته راوړه او په خلکو یې د بازار له نرخه ارزانه خرڅه کړه یعنې گټه یې ونکړه تاوان یې وکړ، داکار هېچا دهغه په بې عقلۍ حمل نکړ او په اخبارونو کې یې ډېره ستاینه وشوه.

هغه ته چا ملانصرالدین و نه ویلې. بلکه د خیر او برکت خاوند یې وباله.

یو وخت زه یوه شتمن سړي کړه مېلمه شوم د هغه په کاله کې هر څه پاڅه شوه، مگر سکرک یې نه درلود، دکاله خاوند څو غلمینې ډوډۍ خپلو همسا یه گانو ته ولېږلې او هماغومره سکرکان یې راوړه.

ماته دامعلومه شوه چې دوی هره ورځ دغه راز تجارت کوي او پخپل کاله کې جواری نه پخوي، داسو داماته خوارانو او غریبانو لپاره سودمنه بنکار شوه او مرحوم ملا نصرالدین راپه یادشو.

زه دا جرئت نه شم کولی چې دغه راز بڼه کار احمقانه وگڼم.

په کوم کاله کې چې هر څه ډېر وي دغومره لږ تاوان هېڅ تاثیر نلري.

بډایان له دغسې تظاهر نه یو مخصوص خوند اخلي چې مونږ هغه نه دی ځکلی که دغه راز کار یو خوار او غریب وکړي حماقت دی مگر د بډایانو لپاره صفت دی.

عقل او پوهه خوارانو او فقیرانو ته دا اجازه نه ورکوي چې ډوډۍ په جواری باندې سر په سر ورکړي او خپل حماقت بنکاره کړي مگر بډایان په دغسې کارونو بڼه بنکاري او څوک ورته ملانصرالدین نه وائی بلکه حاتم طائي یې بولي.

که خواران او غریبان له اسراف او تبذیر نه کارواخلي ډېره لویه ناپوهي او ناداني ده مگر بډایان په اسراف او تبذیر د جود او کرم خاوندان گڼل کېږي.

دغه عقل چې د خوار او غریب رهبري کوي د بډایانو لپاره نه دی په کار.

هو! عقل امساده چې کوډ او ضعیف انسان ورته اړدی.

هغه چې د قوت او قدرت خاوند دی دغه دضعيفانو وسله ورته نه بڼایي.

د عقل عینکې د کمزوری نظر بڼا ئي زیاتوي او د تېز نظر خاوندان ېې کله کله د ډول او فیشن لپاره په سترگو کوي.

که څوک عقل او هوسنیاری لټوي د خوارو او غریبو په کور کې دې ولټوي زورور او بډایان له دغه شي نه ېې نېازه دي.

تاسې یوه انسان یا یوه حیوان ته چې څه نه ویني روند ویلی شی، مگر سیند او سیلاب ته روند ویل غلطه خبره ده که څه هم په نا اواره لاره روان وي او په سمه لاره نه درومي.

دا ځکه چې دغه پرزېدل او جگېدل هغه ته څه زیان نه رسوي او ېې سترگو هم ډېر کړندی تللی شي.

که مونږ دخپل هېواد په خلکو کې فکر وکړو هغه کارونه چې ځینې زورور او بډایان ېې کوي، په عقل برابر نه دي که مونږ ېې وکړو بدنسکارو او ضرر وینو، ځکه مو عقل مخه نیسي، مگر زورورو او د قوت خاوندانو ته زیان او ضرر نه رسوي ځکه ېې عقل هم مخه نه نیسي اودغه دغریبانو ناصح دهنوی حضور ته لاره نلري.

د زورورو په مخکې عقل گونگ وي او ډېر مزخرف معلومېږي. هرڅه چې ېې ضرورته وي او احتیاج ورته نه وي بدنسکاري او قیمت ېې لږ وي.

که چېرې په انسان کې ډېره نیمگرتېا او کمزوری نه وای او عقل ته ېې احتیاج نه درلودای عقل او پوهی به دغومره قدر نه درلوده.

اوس پوه شوی؟ چې هر خوار او غریب سړی که ځان ته خپلی یا پڼې لږ غوندې گرانې واخلي او دوه یادرې روپۍ پکې وغولېږي هرڅوک ورته احمق وائي، یو بډای که په زر هاو روپۍ یوه شپه په قمار کې بایلې احمق نه دی، هغه چې د ورځې دشلو یا ډېر شو روپو په سگرتو اور لگوي یاد سینما او تیاتر په تشه ننداره پیسې ورکوي څوک ورته احمق نه وائي مگر که یو مزدور یوه ورځ کارونکري او وزگار وگوزي احمق دی ځکه چې بېگاته په کور کې څه نلري او وری پاته کېږي. یو بډای په کړندی موټر کې ډیر لږې حای ته په بنسکار پسې ځي په لاره کې ډېر تیل مصرف شي دموټر کمانۍ ماته شي او ټایرهم بچ کاندې مگر د بنسکار برابرې رانشي او پس له دوه درې شپو پنځه یا شپږداني زر کې له ځان سره کاله ته راوړي چې دانه په سلو روپوهم نه پرېوزي هغه ته څوک ملانصرالدين نه



وائي حُکله چې ژوند دغسې تفريح اوپام غلطولوته احتياج لري او دشوق او ذوق لپاره مال تاوانول نا پوهي نه ده.

کله چې يو بډای يوه بنکلی نفيسه تابلو په ډېرو روپو اخلي يا حِيني انټيک او زاړه شيان د تش نمود لپاره په ډېر لور قيمت رانيسي هغه بل چې يوزور قلمي کتاب چې ذوق او صنعت پکې خرڅ شوی په گرانه بيه اخلي او دهماغه کتاب چاپې نسخې ډېرې ارزانه لاس ته راځي، ته ووايه چې دغه راز تاوانونه دڅه دپاره دي؟

که غرض معنوي استفاده وي هماغه معنی په چاپي کتاب کې هم شته معلومه شوه چې مال تاوانول دنامه اوشهرت لپاره، دشوق او ذوق لپاره، دهوا او هوس له پاره حماقت نه دی صنعت دی او ستاينه يې کپري مگر په دې شرط چې سړی خوارو فقير نه وي بډای وي او ډېرې پيسې ولري.

اوس خوبه پوهېدلی ياست چې احمق څوک دی او مونږ چاته احمق وايو؟

## نوی دارس

چېرته مې دچاپه کوم کتاب کې ولوستل استاذ د خپل شاگردته دادرس ورکاوه:

له خدايه ډېر خوبس اوسه! چې ته بې بې هنره پيدا کړې اوتاته بې هغه استعداد درنکړ چې يوه ورځ دخلکو لپاره لوبه بلا درنه جوړه شي ته پدې پوه شه چې خدای ته هماغه څوک ډېر نږدې دی چې له ذوق او هنر نه ډېر لرې وي.

هغه تنداو تېز فکر چې زما په برخه رسېدلی دی ماته په دنيا او آخرت کې زيان رسوي او زما اسايش خرابوي.

ډېر فکر کول ډېر بد مرض دی چې په څوتنو پورې اختصاص لري که دامرض خپرېدلی ډېر ژر به بې دبشر نسل تباه کړی و.

زه پدې ښه پوه يم چې په ژور فکر او عقل کې د روح تباهي ده.

ژور فکر دبشر لپاره طبيعي کارنه دی.

همدغه شی دی چې په سړي کې دعمل اقدام وژني.

هېڅوک هېڅ کارنشي کولی ترڅو چې څه قدر تنک نظره او لنډ فکره نه وي تفکر دانسان لپاره ډېره لويه بدبختي ده.

هغه چې لږ فکر کوي يا هېڅ فکر نه کوي په دواړو جهانو کې کامياب دی، مگر د ډېر فکر او عقل خاوندان هرچېرته اوهر کله له جسمي او روحي هلاکت سره مخامخ دي. په رښتيا چې فکر او عقل کې ډېر خباثت پټ دی. پوهه او فلسفه په حقيقت کې پر ذهن باندې د شيطان استيلا ده. بشر په اصل کې يواحق حيوان دی او دده معنوي ترقي دده د فکري اضطراب د پوځو آثارو نوم دی. هغه څوک چې د نبوغ او قريحې خاوند دی د معاشرت په دردنه خوري او د معاملي خاوند نه دی. زه د فکر آزادي له هرڅه نه پورته گڼم هرڅوک له ځانه خوابدي کوم مگر خپل ځان او خپل وجدان خوشحاله ساتم.

## درې کاله

يو کال موسم ډېر ښه راغی، بارانونه وخت په وخت پخپله موقع وشوه چې نه له ضرورته زيات و او نه کم. د زميندارو فصلونو ته هېڅ زيان ونه رسېده او لڼمه ډېره ښه راغله. دهقانان ډېر خوشحاله وو چې فصلونه ډېر ښه دي او کال ډېر ښه راغلی دی. کله چې درموندونه تيار شوه خلک په رښتيا د غلې په چلولو ستړي شوه او په کورونو کې د غلې ځای نه و. په دغه کال په ملک ارزاني راغله او د غسې ارزاني چاپه خوب کې هم نه وه ليدلې. د غلې خرېدار لکه د انحرگل چاپه سترگو نه لیده، زميندارو به تيل اوما لکه په غنمو اخیسته، او جنس به په جنس بدلیده، د زميندارو په کور کې مړی نه و، ویرې و، دوی د پاک خدای په دغې مهر بانی خوشحاله نه وو او د شکر په ځای به يې شکایت کاوه، همدغه ناشکری وه چې بل کال هغسې رانغی او غله بېخي ورکه شوه ځينو ويل چې تخم هم په لاس رانغی او خروار په چارک ولگیده. په دغه کال پر وطن باندې قحطي او کراني راغله هرڅوک به په غلې پسې لا لېانده اوسرگردانه گرزېده او د چاپه کور کې د مېرک لکۍ نه سپيره کېده.

زمینداران بیا خپه وو او ډېر افسوسونه یې کول چې کراني اوقیمتي ددې کال ل وای اوغله دپروسېر کال، مگر دا اجتماع محاله وه اودغه کال هم په افسوس او ارماندو تېر شو. دریم کال له دواړو کلونو نه مخالف راغی یعنې دځینو زمیندارو غله ډېره زیاته وه او د ځینو کبست ته زیان او آبت ورسېده ځکه نرځونه جک شوه مگر قحطی نه وه دچاغله چې ډېره وه او په کران نرخ یې وپلورله هغه له ډېرې خوشحالی په جاموکې نه حائبده او چا چې د خرڅون غله نه درلوده په کال له یې دغم کانې وربدل.

زه دغه وخت په دې پوه شوم چې مونږ ټول نشو خوشحالبډلی اوپه داسې حال کې واقع یو چې که یو خوشحالېرې هغه بل به خپه کېرې یعنې دځینو خوشحالی دځینو نورو دځپکان نوم دی دهمدې لامله وائی چې یو مرنشي بل نه مېرېرې.

ددنیا په بازار کې داسې سودنشته چې پلورونکی او پېرودونکی دواړه ګټه وکړي یعنې یو خپل مال کران خرڅ کړي او هغه بل یې ارزانه واخلي، په کومه سوداګې چې سود اوزیان نه وي اوخریدار یا خرڅوونکی یوهم ونه غولېرې یوهم نشي خوشحالبډلی، که یوسړی خپل سل ګون نوټ په شلو پنځه ګونو بدل کړي په دغه تجارت کې خوشحالی اوځپکان نشته ځکه چې سوداو زیان پکې نشته که یوپه حساب کې وغولېرې دی به خپه شي او هغه بل ته به خوشحالی پیداشي اوس پوه شوی مونږ په څه خوشحالېرو او په څه خپه کېرو؟

که ښه فکر وکړو آیا دیوه ګټه دبل دتاوان نوم نه دی؟ زما یو ملګری دومره شته او جايداد لري چې جامه او ډوډی ډېرښه ورسېرې، کور لري، ځمکه لري، باغ لري، لنگه غو اورته ولاړه ده موټرشته او د هېچا پورورې نه دی په بانک کې یې هم پیسې پرتې دي او له هرې خوا بېغمه معلومېرې مگر یوبل سړی له ده نه هرڅه ډېرلری او ځمکې، باغونه، کورونه، نغدې پیسې یې له ده زیاتې دي، هغه خپه دی چې زه ولې دغه بل قدرته جايداد نه لرم دابل خوشحاله دی چې له هغه نه یې جايداد ډېردی.

زمونږ اکثره غمونه همدغه رازدی چې دیوه بل سړی له خوشحالی پیداشویدی او ډېرې خوشحالی هم شته چې دنوروله ځپکانه پیداکېرې.

دغه یو چې په زړه جونګره کې اوسي دغه بل چې په لوړه مانی کې استوګنه لري، دی د هغه جونګره ویني ځکه خوشحاله دی هغه دده قصر ویني ځکه خپه دی که چېرې مونږ

ټول په جونګرو کې اوسیدلی یا ټول په لوړو مانیو کې وای نه به جونګره کې دغم کوډی-  
وه نه به لوړه مانی- دخوشحالی- حای و.

که حقیقت ته حیر شو، یوګوډپدې نه دی خپه چې ولې ګوډ دی بلکه پدې غمجن دی  
چې ولې نوره غوندې نه دي.

هغه چې پر آس باندي سپور دی او نورې په مخکې منډې وهي د اس په سپرلی- دومره  
نه دی خوښ لکه چې دنورو له پلي توب څخه خونداخلي.

داوه زما ددرو کالو مطالعه چې ته پې په لږ ساعت کې مطالعه کوی، دغه لږه پوهه چې ته  
ورته په سر سري نظرګورې اوستا په نظر کې ډېره سادګي لري زما لپاره ډېره عميکه فلسفه  
ده زه په ډېره موده کې دغه حقیقت ته رسیدلی يم. ته به په ګړندی ګاډی کې یوه حای  
ته ډېر ژر بې تکلیفه ورسېرې، مګر هغه څه چې په لاره کې یو پلي ويني ته بې پوره نشي  
لیدای ستا نظریه دغه لاره ډېر ژر عبور کوي او کندي کېرې، داخوا هغه خوانه ګوری.  
ستا سیر ډېر ګړندی دی او په دغومره سرعت کې دقت او تعمق نه حائېري.

## قوي او ضعيف

ددنيا دود اودستور خو دادی چې زورور به کمزوری وهي اوضعیف به دقوي له لاسه په  
عذاب وي، مګر په کورونو کې دمينې او محبت تقاضا بل رازده. هلته یوکوچنی ماشوم  
خپل مشر ورور په خپرو وهي او هغه ورته خاندي یعنی له ټولونه کمزوری په ټولو زورور  
دی.

ماته دغه کورنی دود او دستور ډېرښه ښکاري او له خدایه غواړم چې دارواج عام شي.  
پدې پوهېږم چې په هرکاله کې همدغه حال دی او په هره کورنی کې کوچنیان په  
لویانو زورور او زړور دي.

دکبر او ترسا په کاله کې هم دکوچنیانو زور چلېري او جوړ دنا جوړه په مخکې منډې  
وهي مګر چې له کورونو نه دباندې وګورو نوبیا قوي پرضعیف مسلط دی. ددنيا طبیعي  
قانون همدغه دی چې غټان او لویان به په ورو او بېوزلو سوک او خپره پورته کوي او د  
قوت خاوند به هېڅ تحمل او حوصله نلري.

ددغه ظالمانه قانون د ماتولو لپاره چې پاک خدای څه شی پیدا کړ هغه مینه او عاطفه ده. دمینی او محبت په نړۍ کې ضعیف او کوچنی د لوی او قوي ترخپرو لاندې نه دی، بلکې کوچنیان په لویانو حکومت کوي او د ورو پادشاهی ده. مونږ بڅه عاجزه بولو، مگر مینی او محبت ډېر زورور او پیاوړي د دوی د خوښې او رضا تابع کړیدی.

څنگه چې په زړه زمانه کې دېوان د ښاپېریو تابع وو اوس هم د قوت او قدرت خاوندان د دغه ضعیف او لطیف جنس په مقابل کې ډېر ضعیف معلومېږي. که عشق او مینه په مینځ کې نه وي نو د دېو او ښاپېری زور هېڅکله برابر نه دی او یو ماشوم هېڅ وخت د سپین ږيرو په ږیره لوبې نشي کولای او نه د مشرانو پراوړو سپرېدلی شي.

یوه ورځ یوه ماشوم یو غټ سړی له لمنې ټینګ نیولی و، او کاله ته یې په زوره بیوه هغه خپله لمن دده له لاسه خلاصه نکړی شوه که څه هم دده زور او دهغه زور برابر نه و. د ماشوم مینی او محبت د ماشوم په پنجوکې دغه قوت ایښی و چې یو لوی سړی یې ځان پسې را ښکوده او هغه هم ځان نشو خلاصولی.

که زما فکر صحیح وي نو قوت او قدرت هماغه د پخوا زمانې دېو ده او مینه هماغه ښاپېری ده چې دېوان یې له فرمان لاندې و.

که دمینی او عاطفې ماشوم د هر څنگه لوی سړی کړېوان ته لاس واچوي یا یې لمن ټینګه ونیسي څوک ترېنه ځان نشي خلاصولی ځکه چې دا قوت په ټولو قوتونو زورور دی.

زه مینه او عاطفه د زور او قوت په مقابل کې ځکه ماشومان بولم چې زور او قوت ډېر پخوا پیدا شوی دی او انساني عاطفه، انساني رحم او شفقت وروسته پیدا شوه، یعنې هماغه شان چې فرعون له موسی نه دمخه دنیا ته راغی، حیواني غرایز هم له انساني عواطفونه ډېر پخوانی دی او د عمر په لحاظ عواطفونه کوچنیان ویلی شو، مگر دې کوچنیانوته پاک خدای هغه قوت ورکړیدی چې فرعونان ترېنه په خوب کې هم وېرېږي او بدبڼه خوبونه ویني، که څوک په دنیا کې د صلح او سلام غوښتونکی وي او غواړي چې دناروا او ظلم مخه ونیسي نویوه داسې اختراع په کار ده چې د عشق او مینی له عنصر نه پکې کارواخیستل شي.

دا اختراع د دماغ کار نه دی د زړه کار دی او د زړه توجه ته ضرورت لري.

پدې باب کې ساينس او تخنيک ته رجوع نه ده په کار، دا افتخار که هروخت دنياته  
حاصلېږي نود شعر او ادب په لمن کې به وي او دزرونو مملکت کې به پيداشي.

## ښه گټه

قصابي پرېږدئ له مېړو او پسونو نه بل شان گټه واخلي!  
دوريو له پوستکونه پوستينونه مه جوړوئ، له وړيو نه بې ښه توکي جوړ کړئ. که تاسې  
ورين کالي واغوندئ پوستين ته څه حاجت نشته.

هغه وخت چې انسان نه پوهېده دمېړو او وزو پوستکي بې اغوستل، کله چې انسانيت  
ترقي وکړه اوشپون درمې خاوند شو پشمينه پوشی رواج شوه او دزاهد خرغه له وړيو نه  
جوړه شوه.

د مېړو او پسونو له غوښونه دغروليوان اوپرانگان استفاده کوي اوشپانه ترېنه يوازې پي او  
وړی اخلي.

دوحشي او مدني انسان فرق همدغه دی چې هغه دونې بناخ راما توي او ميوه يې  
خوري، دی ترېنه يوازې ميوه ټولوي او ونې ته زيان نه رسوي.  
دا گټه ښه گټه ده دانسان گټه بايد همدغه راز وي.

د گټې ښه اوبده لاره پېژندل دانسان کاردی، گټه په کار او زيارپاکېږي اوبې کاره گټه ښه  
نه ده.

دگټې لاره چې هرڅومره اوږده وي هغومره ښه وي.

هغه کسان چې دنورو په تيارو درمندونو داړې غورځوي او دگټې لپاره بې لنډه لاره غوره  
کړېده لاسونه اوپښې يې د تړلودی.

تاسې کوبښس وکړئ چې گټه له لرې ځايه راوړئ او دکار برخه پکې زياته وي. هغه چې د  
کلي په دکان کې سوداکوي او هغه چې له لرې ښاره سوداراوري په متاع اوبها کې بې  
ډېر فرق موجود دی.

تاسې پخپلو بانو او بازانو د همسايه گانو چرگوري مه نيسئ!  
دهوامر غان او دغرونوزر کې اوسيسی ونيسئ.

له نږدې ډنډونو څخه ناپاکې اوبه مه راوړئ لږ لږې لارښی له هغه سیند یاله هغې چينې نه رنې اویاکې او به راوړئ چې رنک او خونديې ډېرښه دی.  
دانبه کټه نه ده چې یوه روپی په دوورو پو وړکړئ او خوشې په خوشې دکټې خاوندان شی.

کټه باید په غیر مستقیم ډول وي او کار په کې ډېر دخل ولري.  
په مستقیم ډول هېڅوک څره اویارو دغلې په کندوانو کې نه اچوي مگر هغه غله چې له همدغه ناپاک جنس څخه دکار په وسیله پیداکېږي پاکه اوحلاله ده.  
لنډه داچې بې کاره کټه که په غلا وي که په سوال وي که په زور وي انسان ته نه ښائي او هغه کټه چې په کار او زیار پیداکېږي ډېره ښه کټه ده.  
نوراشی! چې کار وکړو او هرڅه په کار پیداکړو.  
ښه کار او ښه عمل دخدای په دربار کې ډېر قدرلري او په مثقالونو خرڅېږي.

## داختر په ورځ

داختر په ورځ ځینو کورونو ته لارم چې دنایست اوبسکلا پکې هېڅ نیمکرتیا نه وه او له ډېرې خیالوړې ناوې نه پې هم ډول او سینکار زیات معلومیده.  
دکور په نقشه او هندسي شکل کې دجمال مظاهر له ورا معلوم و، رنک امپزی په ذوق او سلیقه برابره وه.

دکور پردې ډېرې ښکلې وې.

قالینې، مېزونه، چوکۍ او هرڅه ډېر نفیس اوبسکلي معلومېدل.

راز راز مېوې په بلوري لوبڼو کې ایښې وې اوبې له اشتها نه دبل شي نیستی نه وه.

دثروت او غناټولې کرشمې موجودې وې.

عیش او نعمت لکه دسید محمود پاچا لټان له دغه کاله څخه نه وتل.

که د دنیا جنت ورته ووايم څه ډېره مبالغه به نه وي مگر دومره فرق و، چې ډېرو غټو کنهکارو ته یې ور بېرته وو او ساده مسلمانان نشو ورتلی.

هلته ماته دافکر پیداشو چې مونږ ولې هغو کورونو ته نه ورځو چې دغه رازشيان پکې نشته اويوازي همدردی او انساني عاطفه سړی ورولي. کله چې له دغه کاله په خیر را ووتیم نوفرک مې وکړ چې چاته ورشم او څوک ووينم؟ په دې کې يو فقير وطن دوست سترگو ته و درېده چې نس بې وری مگر سترگې بې ډېرې مړې وې په کور کې هېڅ نه ومگر په زړه کې بې دوطن مينه او خدمت ارزو ډېره زیاته وه.

زه چې دهغه دروازي ته ورسېدم پنځه تنه نورهم په دروازه کې ودرېدل، د کور خاوند د دروازي په ټکو لو راووت اوله مونږ سره بې په ډېره مينه روغپرو کړ، دهغه له وضع دا معلومېده چې له مونږ سره پخپل کور کې کښينا ستو ته نه دی جوړ او غواړي چې خبره په ولاړو پښو خلاصه شي مگر زمونږ زړه غوښتل چې څه شېبه ورسره کښينو او د ده له حاله ځان ښه خبر کړو.

هغه له ناکامه مونږ خپل کاله ته بوتلو، دکاله په مخکې يوه زړه چوکۍ او يوزور شکېدلی کټ پروت و، چې خاص دمیلمنو لپاره و، اوپې له میلمه څخه بې د يوه پوزی تحمل هم نه درلود مونږ دوه درې تنه دکټ په بازو کښينا ستو او نور په خاورو کښينا ستل، څو دقيقې چې تېرې شوې هغه مونږ رخصت کړو او نورې ونه غوښتل چې خپل اشنايان په سپېره ډاک کښينوي.

پدې کاله کې داختر ورځ لکه د روژې ورځ داسې وه او په تمامه معنی ديو غريب سړی کورو، دده دروېشانه ژوند او صبرو قناعت ماته ډېر معظم او محترم ښکارېده او له ځانه سره مې ويل هغه افتخار چې ددې کاله په برخه رسېدلی دی هغه بل کور ترېنه محروم دی. هلته که غنا او ثروت خپل زيب و زينت ښی دلته تقوی او پاکنفسی خپل شهامت څرگندوي او قلندرانه استغنی سترگوته ودرېږي.

دا هغه سړی دی چې ديوه ستر شرکت لويه سرمايه بې په لاس کې وه اوکله به بې دوه لوی رياستونه په اختيار کې و.

که چېرې ده نا جايزه استفاده کولی يابې جايزه استفاده هم پوره کړی وای نن به دغسې نه و او دده دکوټو فرش به دنیستی باد دومره ژر نه وای وری، مگر کورئ چې پدې سړي باندي زړه ونه سېزئ اوپه حقارت ورته هېڅکله ونه کورئ. زه هم دا حال ددې لپاره نه ليکم چې د چا توجه ورته جلب کړم ځکه چې دی دنيا ته په حقارت کوري اوله ده سره د بې نیازی غرور ملگری دی.



دده په نظر کې خپله تقوی ډېره درنه معلومېږي .  
دی ځانته په ډېر درانه نظر کوري او نورو ته هم ډېر دروند ښکاري .  
مور باید په هغه چا زړه وسپزو چې له ډېر مال او دولت سره هم ځانته دغه حیثیت او  
شخصیت نشي پیدا کولی یعنې په لوړ مقام کې خلکو ته ټیټ معلومېږي او په ډېر لوی  
کور کې هرچاته وړوکی په نظر ورځي هغه څوک چه غزه النفس لري او دخلکو په نظر کې  
د شخصیت خاوند دی په هغه زړه سوی نه دی په کار .  
خرقه پوشو په خرقه کې دی موندلی هغه حظ چې په دنیا کې دنیا دارکا

## خاني لاره

په موټر کې سپاره وو، یو خانزاده غوندې سړی هم په موټر کې ناست ؤ، د تېروخت زړې  
قصې بې کولې .  
هغه ویل: پخوا موټرونه نه و، مونږ به په اسونو سواره وو، نوکرانو به موپه مخکې منډې  
وهلې .  
هغه وخت خان او غریب معلوم ؤ، خانزاده او د آب سړی پېژندل کیده عام او خاص یو  
رنګه نه ؤ .  
اوس هر سړی په موټر کې سپرېږي او نوکر د بادار له څنګه ناست وي .  
چې موټرونه راغله او غریبان پکې سپاره شوه، خاني لاره او باداري بې رونګه شوه .  
دخان قصه ډېره اوږده وه خو دمطلب ټکی داو، چې خاني لاره ځکه چې خواران او  
غریبان په موټرو کې سپاره شوه .

## یوازې

ماشومان، ځوانان، سپین ږيري د پسرلي ميلي ته روان ؤ، زه هم له دوی سره ولاړم او په ډېرو ګڼو خلکو کې ننوتم.

هلته د پښې د اېښودو ځای نه ؤ اوبې حسابه مخلوق راغونډو.

نه پوهېږم چاله مانه پوښتنه وړکړه چې ته یوازې پې که څوک درسره شته! ما وویل: زه یوازې یم.

همدغه وخت زه د یوازې په معنی پوه شوم او داراته معلومه شوه چې په ډېرو ګڼو خلکو کې هم سړی ځانته یوازې ویلی شي.

## فاتح

سکندر له ډېر قوت او ډېرو لښکروسره ښارته راغی، د ښار له خلکو سره پې څو ځله زورور جنگونه وکړه.

له دواړو خواوو نه ډېر خلک ووژل شوه. ډېرې وینې توبې شوې، ډیرې ککړۍ له پښو لاندې شوې، وروسته له ډېرو جګړو هغه دمپرو په سرونو پښې کېښودې او دلوی فاتح په حیث ښارته ننوت.

دی ډېر په قهر، ده غوښتل چې ښار لوټ کړي او قتل عام جوړ کړي، مگر داکار ده ونشو کړی ځکه چې په ښار کې یو پټ قوت موجود و چې ده ورسره مقابله نشوه کولای.

دی چې ښارته ننوت په یوې ډېرې ښکلې پېغله پې سترګې ونښتې او په یو ځل لیدو پې زړه بایلود.

څوک چې بې زړه شي هغه بیا جنگ او جګړه نشي کولی، ځکه ده هم له خپل ټول قوت او قدرت سره ځان دغې پېغلي ته وسپاره.

دغه لوی فاتح چې د عشق او مینې په پنځوکې ګیر شو، بل راز شو او دخپلې معشوقې د خوښې لپاره پې د ښار د خلکو خدمت ته ملا وتړله.

دغه وخت دامعلومه شوه چې دی فاتح نه و فاتح بل څوک ؤ.

دی په دې نه پوهېده چې په ډېر زور او قوت خپل ځان یوه قوت او قدرت ته سپاري چې له سلطان او شهنشاه نه دخلکو خدمتکار جوړوي.

په رښتيا چې د عشق مقام ته رسېدل هم څه اسانه کار نه دی او د ښکلا په دربا رکې پادشاهي هم په تعظيم او احترام سر ټيټوي. هلته محمود د اياز تابع دی، او سکندر هم په يوه نظر بل راز کېږي او قهر و غضب خپل ځای مینې او محبت ته پرېږدي.

## لباس

بدرنگه خياط ؤ، مگر کار ېې ښايسته و او کالي ېې ډېر ښه ګنډل. د فېشن خاوندانو خپلې دريشۍ په بل چانه جوړولې، هر چا به ويل چې فلانکې ډېر ښه خياط دی، دده په شان لباس بل څوک نشي جوړولی. دغه هنر په دغه سړي کې ډېر غرور او تند خوی پيدا کړی و. يعنې څومره چې دده څېره سپۍ وه هغو مړه ېې خوی هم سپی و مگر دغو دوو سپو د چامخه نشوه نيولی او دخلکو هجوم په ده باندې ورځ په ورځ زياتېده ځکه چې صفت او هنر په ده باندې دښه خياط نوم ايښی ؤ.

که داسې له دغې ناشولتې څېرې او خپل بدعادت سره ښه خياط نه وای له ده نه به بدبخته انسان بل نه و، يا به دی هغه وخت دښه سلوک او ښه خوی خاوند و او سیرت به ېې بل راز ؤ، يعنې ښه خياط به نه و ښه سړی به و، مگر اوس د ده هنر او کمال ښه خوی ته ضرورت نلري او د ده په بد خوی او بده څېره ېې ډېره ښه پرده غوړولې ده ځکه هر چاته ښه ښکاري او هر څوک ورته په قدر او عزت ګوري.

فن او صنعت ډېر ښکلي شاګردان دده لاس لاندې کړه او د ډېرو ښکلو د قد او اندام اندازه اخلي.

زه دغه خياط په دې حقيقت ډېر ښه پوه کړم چې د انسان حقيقت په صنعت او هنر پټېږي ځکه دغه سړی دخلکو په نظر کې محبوب دی او هر څوک ېې د زړه ساتلو کوښښ کوي. هماغه شان چې يو بدرنگه مخ له ښايسته پلو لاندې پټ وي او دهر چا نظر ځانته را کاري دا خياط هم دښه لباس په جوړولو کې پټ دی چې څوک ېې حقيقت ته نه ګوري کار او لياقت ته ېې ګوري.

دښه لباس اغوستل خوپه ځای پرېږده، جوړول يې هم دغومره اثر لري چې بدښه کولی شي.

لباس په لومړۍ وخت کې دځان پټولو لپاره جوړ شو چې پخوا يې ښايست هم پټاوه او د ښکلا مخه يې نيوله خو وروسته پخپله دومره ښکلی شو چې دانسان اصلي او حقيقي ښايست يې له هرچا هېر کړ او دتاؤس د ښو کار ترېنه واخيستل شوه.

دانسان لباسونه ډېر زيات اوڅو رازې دي، چې ځينو ته مونږ دلباس په نظر نه گورو هغه ښايست او ښکليتوب چې دانسان په څيره کې ويني له يوه لباس نه زيات قيمت نلري که څه هم په ډېر جگ نرخ خرڅېږي او له انسان نه يې قيمت ډېر لوړ شوی دی.

په دغه قيمتي لباس کې هم دانسان عیبونه پټ دي او ستارالعیوب دا ښکلي پرده د ستر لپاره دانسان په معایبو اچولی ده.

هغه چې مونږ ورته خوبان وايو او ډېر ښکلي په نظر راځي مونږ پرې زړونه بايلو او عشق ور سره لرو مگر په دې نه پوهېږو چې څومره بد خويونه اونا کاره عادتونه په دغه ښکليتوب کې پټ دي که داڅو او عادات په بل چا کې وي ډېر بدورته گورو مگر دلته د صورت ښايست دسیرت عیب پټ کړی او په همدغه وجه دلیلی سپی دمجنون په نظر کې ښاغلی دی. دهمدې لامله دمعشوقو جفا له وفانه ښايسته ده او دښکلو ظلم اوستم دظالمانو ظلم غوندې بدرنگه نه دی.

مونږ علاوه په دغو ظاهري لباسونو معنوي لباسو نه هم ځانته پيدا کړي دي چې يوله بله پکې ځان پټوو او په دغه وسيله حقيقت له پوهانو او هونښارانو نه هم پټ ساتلی شو.

ددغه لباس نوم پوهه او هونښاري ده چې د علم او معرفت په نامه يادېږي.

هغه چې زمونږ په نظر کې عالم، فيلسوف يا ادب او هنرمند معلومېږي دهغه عیبونه د علم او پوهې د پردې لاندې پټ دي چې مونږ يې ښه نه وينو يا يې ډېر ښه وينو اونقص راته کمال معلومېږي.

څنگه چې فصاحت اوبلاغت کله حق ناحقه کوي او غلط صحيح ښی د فصاحت او بلاغت خاوندان هم له ډېرو عیبونو سره زمونږ په نظر ښاغلي ښکاري او اصلي حقيقت يې رانه پټ دی.

هو! دجمال او کمال خاوندان او د علم اومعنی صاحبان د ډېرو ښکلو اوبښايستو پردو ترشا پټ دي چې مونږ يې اصلي بڼه نه شو ليدلی.

دمنطق اوبيان خاوندان خپله بدي هم نيكي بنودلی شي اودبل نېكي بدرنگولی شي.  
ددې عصر سحر او جادو په دغه ډول زمونږ په سترگو اونظر لوبې کوي.  
ډېر وخت په کاردی چې انسان طلسم هم مات کړي او حقيقت ته ورسېږي ياله يوبل  
طلسم اوبل سحر سره مخامخ شي.

مونږ اوس انسان نه وينو ياد انسان رنگ ا و صورت وينو ياپې په وينا اوخبرو کې گورو که  
ډېر وړاندې لارښو نو کار او هنر بې ووينو.

دانسان حقيقت صورت نه دی، پوهه نه ده، فصاحت اوبلاغت نه دی، په کار او صنعت  
کې هم دانسان فطرت او نفسي کيفيات څوک نه شي ليدای.

داټول شيان دانساني حقيقت دپټولو اوبنه بنودلو رنگ رنگ لباسونه او حجابونه دي.  
د انسان غرايز او خويونه دانسان اصلي حقيقت دی چې ډېرې پردې بې په مخ پرتې  
دي.

انسان پس له مړينې په قبر کې هم بې پردې نه شي اوسېدلی او چېرته چې دی نه حان  
ويني اونه بل ويني بياهم بايد په کفن کې پټ وي ځکه چې د ده ټول عزت او حرمت په  
دې کې دی چې بې پردې نه شي او څوک بې بې پردې ونه ويني.

هغه انسان چې په عبادت کې بې ریا پټه ده، په هوبسياری کې بې شيطنت پټ دی او  
سختوت بې هم ديوه داسې پټ تجارت نوم دی چې له گمرکي محصولاتونه هم معافيت  
لري هغه تر قيامته له نورو نه حان پټولی شي.

دا ستر لکه د بنځو حجاب او حيا هغه شی نه دی چې دمدنيت او تجدد شمال بې له  
مخه لرې کړي.

په دغه ستر ډېر بې پردې خلک هم ډېر ټينگ دي.

چېرته چې دتن جامې ډېرې لندې شوي دي اوخلک دصورت بر بندولو ډېر هوس لري  
هلته هم دانسان سیرت او حقيقت په ډېرو پردو کې پټ دی.

په انسان کې حینې داسې ضعيفې جنبې شته چې له ډېرې حيانه خپل خاوند ته هم حان  
پوره نه بسئ او انسان ورته له ډېره خجالته سم نه شي کتلی، همدغه سبب دی چې هر  
څوک خپل حینې شيان هېروي اوخپلو عیبونو ته داسې اصلاحي رنگونه ورکوي چې په  
خپل حان بې کمان بل رازشي اوخپل شعور هم وغولوي.

نن دانسان څېره تلویزون کې له ډېر لږې ځایه ښکاري مگر دانسان معنوي څېره او باطني تصویر دومره پټ دی چې سړی په خپله خپل ځان پوره نه شي لیدای بلکه خپل عکس د نورو په نظر کې ویني، که چاته چابنه ویل هغه ځان ښه گڼي او خوشحالیږي که خلکو څوک بدوگانه له بدوخلکو سره په زندان کې لویږي که څه هم یوسف یا سقراط وي.

همدغه وجه ده چې له ډېرو خلکو نه، دستایو نکو په ستاینو، دتملقینو په منطق، ځانونه ورکېږي او خپل ځان بل شان ویني.

دهمدغې اغېزې په سبب اوس د ځینو رنځورانو علاج په خبرو کوي او ډاکټران ورته وایي چې ډېر ښه بې او هېڅ مرض درکې نشته یعنې دغه د دروغو شاهدي ناروغه هم ښه کولی شي او یو طبي علاج گرزېدلی دی.

زه دا منم چې په دنیا کې ښه او بدشته مگر دښو او بدو په پېژندلو کې دومره سودايي شوی يم چې دغه تمیزرانه ورک غوندې دی.

کیدای شي چې مونږ ډېرو کسانو ته په دروغو ښه ووايو او هغه ښه شي. یا ډېر ښه بدگڼو او هغه بدشي، ځکه چې زموږ ښه او بد زموږ د تصور او تفکر نومونه دي نه د حقایقو، مونږ هغه چاته ښه وایو چې زموږ په ذهن او نظر کې ښه وي نه دا چې په خارج کې ښه وي یا بې حقیقت ښه وي.

مونږ څوسوه او څوزره کاله پخوا هم دښو او بدو په نامه ځینې شيان له ځینو نه ښه گڼل او اوس هم ښه او بد یواز نه گڼو، ښايي چې بدښه وگڼو او ښو ته بدووايو، او په همدغسې تمیز ځان له بې تمیزی نه وژغورو.

مونږ ظلم بدگڼو او عدالت خوښوو، مگر ځینې مظالم راته دعدالت په څېر ښودل شويدي او ډېرو بدو خلکو راته ځانونه ښه ښکاره کړيدي، یعنې منطق او استدلال، ریا او تزویر شعر او ادب، عقل او فلسفې، عرف او عادت، سیاست او تمدن کله له سمې لارې نه اړولی یو او زموږ په شعور او احساس بې هر راز لوبې کړيدي.

داکار هر کله اوهر چیرته پوهانو او دهنر خاوندانو کړيدي احمقان اوساده کان خدای له دغسې سترو گناهونو نه ساتلی دی.

که مونږ د ښارونو او مدني دنیا نه په څنګ شو او ناپوهانو ته ورشو هغوی خپل ځانونه دومره نه دي پټ کړي.

دهغوی اغراض او مطالب دومره لوخ دي لکه دتمدندو خلکو مېرمنې.

هنوی دحقیقو په پټولوکې ډېره لږه برخه لري او ژبې یې له زړونو سره ډېر غدر او خیانت نه کوي.

هلته دوستي او دښمني، گناه او تعدي، ظلم او رحم خان بل رازنه نښی.

ریا او ټکی دهنوی کاله ته ډېره لاره نه لري.

هلته صداقت حای سیاست نه دی نیولی.

هلته خلک ډېر لباسي خلک نه دي او په ډېر ساده لباس کې ژوند کوي.

## خیرات

ډېر غټ سړی مړ وو او په بدرگه کې یې ډېر پسونه، غوایان او چرگان حلال شوه.

داخیرات ډېر لوی او زورور خیرات و، چې د شاهانه میلمستیا رنگ یې درلود.

دخیرات دانتظام لپاره ډېر خلک مقرر وو، او ډېرو ښو اشپزانو پخلی کاوه دخدای درضا

لپاره راز راز نعمتونه او هر رنگ طعامونه تیار شوه. خلک لکه مېلمان په ټکتونو راوبلل

شوه او دهر چا حای معلوم و. هغه چې په گړندیو کاډو کې راغلل دننه قصر ته ننوتل.

دخانانو او ملکانو لپاره بېل حای و. مامورین او میرزایان گونښې ناست و.

دسوداگرو او زمیندارو لپاره بل حای جوړ شوی و.

هرچاته دهغه په اندازه برابره ډوډی راتله.

دهر چا درجه او مرتبه معلومه وه.

دعامووکړو لپاره غټې وریجې وې او له معتبرونه بېل ناست وو.

حینې خواران او فقیران که څه هم وړي پاته شوه او چا هلته پرې نښودل، مگر دآب او

عزت خلک په ډېر ښه شان عذر شوه او دزورورو قدر او عزت پوره وشو.

ددې خیرات قصې ترډېره وخته کېدلې! او هرچا به ویل چې ډېر زورور خیرات وو، ډېرې

پیسې پکې ولگېدې.

هلته یوړوند او یوشل ناست و، هغوی وویل: افسوس چې زمونږ برخه پکې نه وه او مونږ

هلته چاپرې نښودو.

## د زیارت ډیوی

د جمعی مبارکه شپه وه، خلک زیارت ته راتلل او شمع به ېې بلولې، ځینو به په خاورینو ډیوو کې تېل اچول او ډیوی ېې لکولې، په زیارت کې ډېرې ډیوی روښانه شوې او خلک بېرته خپلو کورونو ته لاړل.

هلته هېڅوک پاته نه شو ه او ډیوی ټولې د زیارت په اروا بلې وې، زه چې کور او کلي ته راغلم په کلي کې د غریبانو کورونه تیاره وو، هغوی تېل نه درلوده، ځکه په تورتم کې ناست وو.

څوک چې په ثواب پسې ګرځېده ټولو د زیارت ډیوی ولکولې او د خوارانو غریبانو له حاله نا خبره ؤ. هو! د غریبانو په کورونو کې تیاره وه ځکه چانه لیدل. په دوې باندې یوازې د خدای نظر و اوس. د دوې ډیوی دې خدای ولکوي مونږ به د زیارت ډیوی بلوو.

## د مزار لوحه

کور په کور او کلي په کلي به ګرځېدنه او د خدای په نامه به مې څه غوښتل چا به یو موټی نا پاکه غله راکړه او چابه سوې ډوډۍ راکوله.

ډېرو کورونو به جواب راکاوه او ځینو به په دروازو کې هم نه پرېښودم.

څو ورځې دیوه اوبل له درگاه نه وری او بېنوا راغلم.

هېچا هېڅ رانکړه. له ټولو خلکو نه مې زړه بدشو، دنیا ته مې په کرکه وکتل خدای ته مې رجوع وکړه او په دغې کوټنۍ (قبر) کې پرېوتم.

هغه چې زه به ېې په دروازه کې چانه پرېښودم اوس ماته لاس په نامه ولاړوي له مانه څه غواړي.

زما په نامه زما کوټنۍ ته هرڅه راوړي او د خدای په نامه خوارانو او غریبانو ته سوې مړۍ هم نه ورکوي.



## لیاقت

یوه ویل: دغه مدیر د وزارت لیاقت لري او هغه وزیر بی لیاقته لور مقام ته ختلی دی. زما ملگری په دې خبره هماغومره خوشحاله شو لکه زه چې خپه شوم. ما ویل لیاقت باید دومره بی قدره نه شي.

هغه ویل دیو مملکت د ترقی او لور تیا لوی دلیل همدغه دی چې لیاقت پکې ډېر قیمت ونه لري، چېرته چې علم او پوهه ډېره ترقي وکړي هلته بیا ډاکتران او پوهان خان ته کار او ډوډی نه شي پیدا کولی او دلورو شهادتنا مو خاوندان یا وزگار کړخي یا چېرته ټیپر او گازرې خرڅوي.

په مترقي هېوادونو کې یو پلیس او ډریور هم لور تعلیم لري او یو دهقان د کرهڼې په کار کې زموږ له رئیس زراعت نه ډېر پوه معلومېږي، دلته چې لیاقت ډېر لږ دی او له لږو خلکوسره دی، نو یو سړی په لږ غوندې پوهه خدای نظر خان شي او لور مقام ته وخېږي، زه په دې ارماندیم چې زموږ هېواد کې هم لیاقت ډېر ارزانه شي اوله خارج نه یوه عالی شهادتنامه راوړل څه ډېر قیمت ونه لري.

زه به هغه وخت ډېر خوښ یم چې یوسړی د وزارت لیاقت ولري او په ډېره ټیټه رتبه کار وکړي.

زما ملگری د خبر وپه چل ډېر ښه پوهېده او د بل خوله کې بی خبره وچوله، ماته د څه ویلو موقع ډېره لږه پیدا کېده، هغه ته ما ایله همدغومره وویل:

زه پدې نه یم خوابدی چې یو مدیر د وزارت لیاقت لري او وزیرنه دی ځکه چې وزارتونه هر چېرته لږ دي او لایق کسان باید په هرځای کې دومره ډېروي چې هر یوه ته مدیریت هم ونه رسېږي مگر دابله خبره که رښتیا وي چې یوسړی بی لیاقت لور مقام ته ختلی دی په ډېرې خوابدی ارزي او دلیاقت په دغسې بی پتی په سرو سترگو ژړل په کاردی، که چېرې د دنیا ټول کارونه دلایقو خلکو په لاس کې وي او ځینې لایق او ورکسان وزگار پاته شي یاد هقاني وکړي څه بده خبره نه ده.

هغه ویل زه نه پوهېږم چې ته لیاقت څه ته وائي ځکه چې سیاسي او اداري لیاقت لکه د بودی ټال مختلف رنگونه لري او یو هوایي نمایش ورته ویلی شو.

دالیاقت لکه علمي اوفني لیاقت یوټاکلی اومعین شکل نلري چې هروخت او هرکله هرچاته یوشان ښکاره شي او ټول ورته په یوه نظر وگوري.

ته دا ومنه چې علمي او فني لیاقت، سیاسي او اداري لیاقت، اخلاقي او روحي لیاقت یوله بله فرق لري او دغه ټول لیاقتونه په یوه سړي کې ډېر لږ جمع کېږي.

دا ښه کارنه دی چې مونږ له هرسیاسي او اداري شخص نه داخلاقي لور تیا انتظار ولرو یا ترېنه علمي اوفني لیاقت وغواړو.

دیوه سیاستمدار او اداره چې سړی لیاقت دادی چې خلکو ته حان اوجهان په بل راز وښی اوڅه چې حانته رواکني د نورو دپاره بې ناروا وگني، یعنی په خپله هره شپه قمار ووهي او نورو جوارگروته سزا ورکړي، دی د بزم په مجلس کې هرڅه وکړي، اوپه نورو باندي ټنگ ټکور ودروي.

پخپله نه انجینروي او نه مهندس، مگر علمي اوفني کسانوته لازمه هدايات ورکړي اوپه کاربې واچوي، ده په کوم مکتب یامدرسه کې څه نه وي لوستی مگر دښوو نځیو امتحانونه واخلي او ښوونکوته دعلم اومعارف په باب گټورې ویناوې وکړي.

ده ویل ما دخپل ماموریت په وخت کې خپل لوی لوی آمران ولیدل چې دمطبوعاتي چارو په باب بې ماته هدایتونه راکول مگر دغه کلمه بې (مطبوعاتي) لیکله، داخترنوپه ورځ به بې پخپلو رسمي نطقونو کې دعدالت گستر په حای رعیت گستر ویلې. ښه مې په یاد دی چې یوه ورځ چا د ده دپاره میلمستیا کړې وه چې هرڅه ډېر زیات و مگر دکیفیت په لحاظ بې خوند نه و، هلته پوه مدیر وویل دامیلمستیا د کمیت په لحاظ دستاینې ورده مگر دکیفیت په لحاظ بې مزه نشته. زمونږ امرچې ډېرلوی کاردار و مگر دکم اوکیف په معنی ښه نه پوهېده هغه ته وویل چې: (کمیت نگو کثرت بگو) زه دغه وخت پدې پوه شوم چې اداري اوسیاسي اشخاص علم ته ډېر احتیاج نلري، دوی پخپل قوت لور مقام ته رسیدلی شي او پوهه دلاس لاندې خلکو دپاره ډېره په کار ده.

ماته دامعلومه شوه چې علم عادي لیاقت دی او قوت د فوق العاده لیاقت نوم دی، په فوق العاده لیاقتونو کې ځینې هغه لیاقتونه هم داخل دي چې هرڅوک یې نشي لیدی اوبلا تشبه له سحر اوساحری سره شباهت لري چې زرنکي، چا لاکي خو دنما یې اوعوام فریبي ورته ویل کېږي اود چانس اوتصادف برخه پکې زیاته ده.

کوم قوت او قدرت چې د اداري اوسياسي کسانو په برخه رسيدلی دی هغه د يوه روحي تاثير په وجه د فوق العاده لياقت رنگ پيدا کوي او د جلال او عظمت په رڼا کې ډېر معمولي لياقتونه فوق العاده معلومېږي.

که ښه فکر وکړو او ونه غولېږو نو لياقت او کفايت د زور او قوت دوهم نوم دی او علمي يا فني لياقت په هر وخت او په هر ځای کې د قوت او قدرت تابع دی. افلاطون او ارسطوکه په هر ځای کې وي د سکندر لاس لاندې به وي اوسقراط به په زندان کې د زهرو کنډول په سراړوی.

هغه کسان چې اوس په مدني دنيا کې د ديموکراسۍ په اساس د آرا په کثرت لور مقاومت نه نيسي هغه په علمي لحاظ لور خلک نه وي بلکې له ځينو نورو نه ئې لياقت ښکته وي په اخلاقي لحاظ هم دوی په نورو څه تفوق نلري مگر په يوه ساحرانه قوت له خپلو حريفانونه ميدان وړي او په ځينو پټو وسايلو يا غولونکو شيانو عمومي توجه ځانته راگرزوي.

داد منلو خبره ده چې ځان دخلکو په سترگو کې ښه ښودل اولور مقام ته رسيدل ډېر ځله دخلکو د غولولو او ځان بل راز ښودلو نتيجه وي او ډېر لږ کسان دي چې د يوه حقيقي لياقت په مرسته يوه عالي مقام ته رسېږي او په اخلاقي فضايو په عالم کې محبوبيت پيدا کوي.

يو اجتماعي عالم دخپل علمي تحقيق په رڼا کې وائي:

هغه څوک چې په رښتيا له ټولو اجتماعي عیبونو يعني له خود پرستی، له تعصب، له خطا کارۍ، اوله ریا او دروغونه خلاص وي له اجتماع سره به هېڅکله موافقت ونشي کړی او هر کوره به انزو اختيار کړي.

که دغه خبره رښتيا وگڼو نو هغه لياقت چې خلک يې خوښوي او په خلکو اغېزه لري بله قیافه پيدا کوي اوداسې مثال لري لکه چې يو بدرنگه مخ په ډول اوسينکار ښايسته وښودل شي.

همدغه سبب دی چې ځينې بدرنگه مخونه خلکو ته ښه ښکاره کېږي او ځينې ښايسته مخونه چې د حيا او عفت په پرده کې پټ دي د چاتوجه نه جلبوي.

لياقت کله لکه يو لوړ برج له ډېر لږې ځايه نظر جلبوي مگر هېڅ پکې نه وي او بې له نموده نور څه نلري.

کله لکه وړانه کنډواله گنجونه پکې وي او څوک يې نه ويني.

مادغه راز ډېر مختلف اومتضاد لياقتونه ليدلي دي او پوهېږم چې هر لياقت ښاغلی نه دی.

ډېر خلک دا هم لياقت بولي چې سړی قله روپی په بازار کې وچلوي او په يوه روپی ددوو روپو مال واخلي، ځکه په لياقت باندی ډېره ښه عقیده نلرم او ډېر ځله راته دغه متاع لکه دغلا مال که هر څومره قيمتي وي ارزانه او بي قيمته معلومېږي.

## کوچنيان

زه نه پوهېږم چې مونږ ولې کوچنيانو ته په کوچنی نظر ګورو، يعنې ولې ځانونه لوی ګڼو او دوی کوچنی بولو؟ ښايي چې په دې خبره زه ساده غوندې ښکاره شم او زما دغه خبره د کوچنيانو خبره وي، مګر څه وګرم؟ زه په رښتيا تراوسه ښه نه يم پوه شوی، چې لوی څوک دی او کوچنی څوک دی؟ ځينې کسان چې دلويوالی دعواکوي او ځانونه لوی ګڼي ماته کوچنی او واړه په نظر راځي.

ښايي چې ددې سبب همداوي چې زه په خپله کوچنی يم.

د يو کوچنی ماشوم ځمکه او اسمان هم ډېر لوی نه وي او لمر او سپوږمۍ ورته يو ټيکلی ښکاره کېږي، د دنيا لکونه او کروړونه هم د ماشومانو په نظر کې له څوشلونه زيات نه دي او هر څه کم په نظر ورځي. پاته شوه دابله خبره چې کوچنيان زما په نظر کې خدای ولې لوی ګڼي دی او زه ځله هغه چاته په لويوالی قايل يم چې نوروته واړه معلومېږي. دا هم بې دليله نه ده زه په ماشومانو کې ځينې داسې لوی خويونه او ستر صفتونه وښم چې هغه (ستاسو په اصطلاح) په ډېرو لويانو کې نشته. هغه کسان چې لويي لري او ځانونه ورته لوی او زورور معلومېږي دخپلې کينې اوبغض په مقابل کې ډېر کمزوری دی.

که زه اوته هر څومره لوی شو او قوت ومومو په خپلو غلیمانو رحم نه شو کولی. په زورورو باندې قهر او غضب ډېر زورور وي مګر ماشومان دغه راز نه دي، ددوی په زړونو کې کله کله عناد او کینه پيداشي ډېر ژر بې محوه کولی شي او يوه شېبه وروسته له هغه چاسره مينه کوي چې يوساعت دمخه يې ورسره منکولې لګولې.

داکار لويان نه شي کولی، لوی خلک دخپل قهر اوعضب په مقابل کې ډېرواړه او ډېر کمزوري دي.

دا زور اوقوت د کوچنيانو په برخه رسيدلی دی، چې د حسداو عناد اورمړکړي او دا جهنم په گلزار بدل کاندې.

ددنيا لوی لوی غمونه او مصيبتونه چې دلويانو ملا ماتوي په کوچنيانو ډېر تسلط نه لري اود حواد ټو ډېره زوروره سيلی ددوی له شونډو خدا او خوشحالی نه شي وړلی. دوی په همدغه جکرکې خپل کاغذي پتنگان په هواکوي او خاندي، ددوی تصور او تخيل له دوزخ نه فردوس جوړولی شي او مونږ په جنت کې هم له مارانو او لږمانونه نه شو خلاصېدی.

دوی په ډېر لږ څه ډېر زيات خوشحاليږي يعنې ډېره زياته خوشحالی په ډېر لږ شي اخيستلی شي مگر لويان په ډېر څه هغومره نه خوشحاليږي.

په دې سودا دوی له هرچانه ښه پوهېدلي دي او نورېکې غولېدلي دي. د کوچنيانو په زړه کې چې هرڅه وي هغه په خوله هم وېلی شي مگر لويانو ته دغه حق پوره حاصل نه دی. دا اجتماع ادا ب اوقیود، عرف او عادات اصول اوقوانين په لويانو حکومت کوي او کوچنيان د عقل له غلامی نه هم خلاص دي.

دا خبره صحيح ده چې انسان او ل په جنت کې و، وروسته بيا دغه نیمگړی جهان ته راغی.

دهر ماشوم سرگذشت همدغه دی، ما شومان او کوچنيان ټول په جنت کې دي، دمور غېره د ماشوم لپاره جنت دی، دمیندو تيونه د شودو لښتي دي، د حیات اوبه همدغه سپينې پی دي چې دمیندوله تورو پلونو لاندې پټې دي.

ترخوچې ماشوم، ماشوم دی او له اندېښنوسره نه دی اشنا، ددنيا له غمونو نه داسې بې غمه دی لکه چې په دې دنيا کې بيخې نه وي او په بل جهان کې اوسي. کله چې له دغه معصوميت نه لږ غوندي لري شي او شيطان بې وغولوي نو له جنت نه بهر شي او دنيا ته راشي.

اوس پوه شوی! چې د بلوغ اولوبوالی علامه له شيطان سره اشنا کېدل او غولېدل دی.

## جگ برجونه

د کلا برجونه او دېوالونه دېر جگ و، د کلا شاو خوا خندق دېر ژور و.

له دغه جنګوالی سره دغه ټپتوالی تړلی و او دلورتیا راز په همدغه کنده کې پټ و، ترڅو چې یوځای دېر ژورنه شي د چا برجونه نه جکېږي.

د یوه لوړېدل او د بل ټپتېدل یوله بله تړلی دی.

دا جگ برجونه هرچاله لري لیدل مگر دالویه کنده له لري چانه لېده او دنژدې خلکوهم دېر پام ورته نه و.

زمونږ سترګې له دېر لري ځایه لوړ ځلی او جگ برجونه ویني مگر ژورې ځاګانې اولوېې کندي څو قدمه هغه خوانه ویني.

ددې هسکو دېوالو نو او لوړو برجونو خټه له همدغه ټپت ځایه اخیستل شوېده، دا خټه د سنډا له پښو لاندې پخه شوه او دېرو خلکو په لتو و وهله بې له دېنه دادېوالونه او برجونه نه لوړېده.

یوه لوړ مقام ته رسېدل دغه راز کارونه په مخکې لري او ټپت همدغسې جکېږي.

د دنیا جا و جلال، عزت او منزلت هماغه لوړ برجونه دي چې سرگذشت یې له دېر ټپت ځایه شروع کېږي.

کوم سرچې دېرو خلکو په مخکې په تعظیم ټپت نه شي نورسرونه ورته په احترام نه ټپتېږي.

هغه چې بل ته لاس په نامه نه وي ولاړ نور ورته لاس په نامه نه درېږي.

دا هغه پور دی چې سړی یې یوه ته ورکوي اوله بل نه بې غواړي.

که دا خبره تاسې نشئ منلی، نوراشئ دخان نوکران وګورئ! هغه چې دخان په مخکې خپل سر دېر ټپتوي په نورو باندې تفوق لري او درجه یې لوړه ده.

هغه آس چې دارباب د سپرلی لپاره په کمند کې ولاړ دی له نورو آسونونه دېر قدر لري او مېتران یې دېر ښه خدمت کوي.

که مونږ حقیقت ته ښه ځیر شو عزت دېر ځله په ذلت ګاټه شي او باداری د غلامۍ نتیجه ده.

ډېر خلک شته چې دشخصیت کتلو لپاره خپل شخصیت له پښو لاندې کوي او دعزت لپاره عزة النفس قربانوي.

څنگه چې دهقانان غنم په خاورو کې شیندي او بیا دغنمو درمندونه اخلي، دوی هم عزت او شخصیت له خاورو لاندې کوي او ودې ته بې منتزوي. په دنیا کې لږ کسان دي چې خپل فطري او طبعي لوړوالی په بل شان ساتي او دلورو برجونو غوندې نه دي، بلکه دغرو له جگو څو کوسره شباهت لري.

## حقیقت

لکه چې ریا په عبادت کې وي او شیطنت په هوښیاری کې. دښمنی هم کله ددوستۍ په جامه کې پته وي او رقابت دمحبت په څېرښکاري. ډېر محبتونه دي چې ډېر پټې کینې په کې پټې دي. په ډېرو احساساتو کې ډېر زبانونه پټ دي. ددې زمانې خدا دماشومانو اوساده گانو خدا نه ده چې یوازې دښمنې اومحبت له پښته وي.

ددې وخت ښېگڼه هم که هرڅومره ښکلې وي عفت او تقوی پکې نه شته او ډېره رسوایي ورسره ملګري ده.

درقیبانو احسان او مهرباني دخلکو په نظر کې ځوانمردي معلومېږي مگرله دغه باران سره تندر، رلی اوسپلا بونه ملګري دي.

زه ددښمنانو مروت عالیجنابي گڼم، مگر صداقت اومحبت ورته نه شم وېلی. همدغه سبب دی چې زه دروغ او ریا بېخي نه شم رټلی او په ځینو مواردو کې ورته ډېرښه ښه نومونه هم پیدا کوم.

زه پوهېږم چې عالیجنابان خپل رقیبان څنگه وژني؟ ماته معلومه ده چې قاتلان ټول یو راز نه دي، ځینې خپل رقیب په توره وژني، ځینې په ټکی اوحینې په احسان، ته کولی شي چې دخپل رقیب سر د احسان په زور ځانته تپت کړي او له خپل حقه هم ورته تېرشي مگرله رقابت نه نشي تېرېدلی.

په احسان او مهربانی رقیب محوه کېږي، مگر رقابت نه محوه کېږي رقیب وژل او رقابت وژل ډېر فرق لري. ډېرو خلکو خپل دښمنان مړه کړه، مگر دښمني مړه نه شوه.

د پهلوانۍ په میدان کې یو پهلوان بل ته د ملکر تیا لاس غځوي او احترام په حای کوي، مگر حان ورته نه ځملوي.

دغه راز احسان د زور او قوت خاوندان له چاسره نه شي کولی دانیکي یوازې دضعیفانو کار دی.

هغه چې خلک ورته سخي وائي اوستا ینه پې کوي، عالیجناب به وي، مگر د خیر خاوند نه دی.

دخان او ملک دالویه اوسکلی مهمانخانه ( مېلمستون ) چې کورې په زور او جبر جوړه شوېده او ډېر کورونه پې د خپلې ودانۍ لپاره وړان کړيدي.

دا راز سخیان د خوارانو او غریبانو کېدې نه مروي، بلکه خلق خواروي او وري کوي پې. حجره چلول او مېلمان په پالل په حقیقت کې د ډېرو وری کول او د لږو مړول دی.

دغه اسراف او تبذیر چې تاته جود او سخامعلومېږي دپاکې او حالې ګټې نتیجه نه ده که څوک په ظلم او زور په چل او فریب پردی مالونه خپل نه کړي دغه راز لوی دسترخان نه شي غوړولی.

دچاپه کورکې چې هره ورځ پسونه او چرګان حلالېږي له هغه سره ارو مړو یا د لېوانو قوت ملګری دی یا د ګیدرانو چل او فریب.

که څوک غواړي چې رښتیا سخي او د خیر خاوند وګوري نولارې شي هغه دهقان دې وګوري چې یوه لاروی ته پې سکرک او شرومې په مخکې ایښی دی او په خپله پې هم همدغه خوراک دی.

څوک چې پردی مالونه په چا باندې نه خوري او دخپل زیار او زحمت په ګټه مېلمه او مسافر پالي په سخاوت نه دی مشهور مگر د خیر خاوند ورته ویلی شو.

هغه چې خانقاه چلوي او په لنگرکې پې ډېر وري مېږي، په ظاهره خودی نوروته ډوډی ورکوي مگر په حقیقت کې دی د نورو ډوډی خوري.

دغسې پیراو فقیر ته که ډېر خلک ډېر څه راوړي اوله ډېروغټو سوداګرونه په تول کې دروند خپړي رښتیا فقیر ویلی شو ځکه چې دده هرڅه دنورو مال وي او په خپله هېڅ نه لري.



څنگه چې دخان او ملک سخاوت د پردی مال برکت دی د شیخ کرامت هم دنورو د کرم نتیجه ده. هغه څه چې مونږ ته په ظاهره ښه ښکاري په حقیقت کې ښه نه دی او اصلي څېره یې ډېره بده ده. مونږ دیوه لښتي روانې او به پاکې ګڼو که څه هم دلارو او د کوڅو ډېرې پلټنې اوبه ورسره ګډې شوي او ډېرو څارویو پکې بولې کړي دي. ډېره ښه ده چې زموږ سترګې د حقیقت دلیدو لپاره نه دی پیدا او هروخت ظاهر ته ګورو.

## لویه خدايه ؟

که زه ښه وکړم ته راسره ښه کوي که بدوکړم دبدو سزاراکوي. که ستا مینه زما په زړه کې وي په محبت راته ګوري. که زه بې مینې شم ستا مهربانی کمپري. ستا دمحبت بارانو نه په ما باندې هغه وخت ورپري چې زما په زړه کې رحم وي. زه چې هرڅه وکړم ته هماغسې راسره کوي. زما نېکبختی او بد بختی زما په عمل پورې اړه لري او جنت ته یا دوزخ ته تګ زما دښه عمل اوبدعمل نتیجه ده. زموږ عقل او فکر همدغه دی، مونږ چې تاته په خپله آئینه کې وګورو ستا په باب دغه شان فکر کوو. که مونږ ځانته ونه ګورو ستا لوی شان ته وګورو ته زموږ له خیال او فکر نه ډېر لوی بې. مونږ چې دځان غوندې خلکو لپاره کالی نيسو او هغه دسرپه سترګو نه وینو یالندوي یا اورد. مونږ پوهیږو چې ستا ستاینه له مونږ نه پوره نه ده. مونږ ډېر واړه او کوچني یو، ته ډېر لوی بې. دا زموږ کاردی چې دښویه مقابل کې ښه وکړو او دبدو په مقابل کې بد، که مونږ څوک ووهو حاکمان هم مونږ وهي. که مونږ په ځمکه کې غنم وشیندو اوبه ورکړو ډېر غنم راکوي، او زموږ آب ودانه ځمکه هم بې عوضه نه پرېږدي. که دپوه نیا لګي پالنه او روزنه وکړو خوره مپوه او یخ سیوری را کوي.

که سوداگرو ته پیسې ورکړو هرڅه چې وغواړو راوړي بې.  
که له یوه ماشوم سره مینه وکړو له مونږ سره مینه کوي.  
ستا شان له ټول مخلوق نه ډېر او چت دی.  
ستا اراده زموږ د ارادې تابع نده.  
ستا کړه زموږ د کړونه نه پیدا کېږي.  
ستا محبت زموږ د محبت مولود نه دی.  
ته خالق بې او مونږ مخلوق.

## ماشومان

مونږ ناست وو، ماشومانو زموږ له څنګه لوبې کولې.  
کله به یو له بله ونستل چينې به جګې شوې ژړا انګولا به وه.  
کله به د خدا شور او زوګ دومره اوچت شو چې په عذاب به ئې کړو.  
یوه به چې دبل دلوبو شیان کېدوډ کړه هغه به په قهر شو او کنځلې به ئې کولې، زموږ پام  
نه و، یوراپاڅېده دبل مخ ئې شوکارې کړ د هغه په مخ وینې وبهېدې اوله مستې نه  
جنگ جوړ شو.  
مونږ وېل: خیردی واړه دي نه پوهېږي.  
زموږ لویوالی داتقاضا درلوده چې دکوچنیانو طفلانه لوبې هېڅ وکښو او ملامت ئې نه  
کړو. ماشومان د عمر او وجود په لحاظ په رښتیا له مونږ نه واړه دي مگر دومره واړه نه لکه  
مونږ چې دخدای په دربار کې واړه یو.  
دماشومانو پوهه به له مونږ نه لږه وي مگر زموږ پوهه دخدای په حضور کې هېڅ نه ده یا  
هېڅ ده.  
هلته مونږ له ماشومانو نه ډېر واړه یو، او زموږ پوهه ډېره لږه ده. زموږ لوبې هم د ورو  
غوندې دی.  
زموږ خدا اوژړا هماغسې ده.  
ماشومان پوهېږي چې واړه یو، او مونږ نه پوهېږو.  
راشئ! چې په دې خبره ډېر خوشحاله شو او دلوی خدای لویوالی ته په ډېر امیدوګورو.

## شعر او ادب

د انسان په وجود کې دوه شپه ډېر عزیز معلومېږي چې یوه ته زړه او بل ته دماغ وائي. له دماغ نه علم او فلسفه پیداشو، له زړه نه شعر او ادب.

اروپایان زړه د عواطف او نفسي احوالو ځای گڼي، مسلمانان دایمان او عقیدې ځای ته زړه وائي.

صبر، رحم، کرم، شجاعت، سخاوت د زړه کار دی.

عشق او مینه په زړه کې وي.

شعر له زړه نه الهام اخلي او له زړه سره کار لري.

داروین وائي: «هغه لوی کمال چې د تحول او تکامل په لاره کې یوازې د انسان په برخه

رسیدلی او نور ژوي ترې نه محروم دي د انسان قلبی عواطف دی چې په رحم، مروت،

کرم، شجاعت نوعه پرستی، ترې نه تعبیر کېږي.

که انسان غواړي چې له حیوانیت نه لرې وي باید دغه عواطف ښه وروزي»

د عواطفو روزل د شعر کاردی او شعر ته د عواطفو او احساساتو د ظهور او تجلیاتو کوه طور

ویلی شو.

څنکه چې دلهر وړانګې او پلوشې لومړی ځل د لوړو غروپه څوکوپرېوزي او وروستی

وداع هم دغروله څوکوسره کوي، دغسې د عواطفو او احساساتو پرتو هم د شاعر په زړه له

نورو نه زیات لویږي او ځینې زړونه لکه دغرونو څمڅې او غارونه دغه رڼا یا بیخي نه ویني

یا بې ډېره لږه ویني، همدغه عواطف او احساسات چې د شاعر له زړه نه الفاظو ته را نقل

شي شعر ترې جوړشي او په زړونو اثر کوي.

هوا! د شعر موضوع ښکلی خیالات، عالی احساسات، د زړه تاثرات، دغم او خوشحالی

خوبونه، د روحي او جسمي ښکلا اغېزې او عشق او محبت دی.

که دغه شیان په ښه ښکلي تعبیر او ښو الفاظو کې بیان شي چې د فصاحت او بلاغت

مراعات پکې په ښه شان شوی وي، شعر ترې نه جوړشي او ډېرښه شعر هماغه دی چې په

دغه معیار برابر وي.

څومره چې د یوه شاعر فکر او خیال ازادوي او د محدودیت له قیوداتو راوتلی وي

هغومره بې شعر لوړ او عالی وي.

که یوشاعر دنورو په شان هرچاته او هرشي ته سر ټیټوي اوپه فکر کې پې دباغوت جذبه نه وي موجوده له هغه نه دښه شعر هیله نه شي کیدای. شاعر باید د فکري انقلاب علمبردار او بت شکن وي. شاعر ته نه بنایي چې د زاړه منطق درس د عقل له زاړه بوډا نه واخلي اوپه زړه لاره په زاړه فکر پسې لاړشي.

د شاعر خیال باید ډېر لوړ پرواز وکړي اوله ډېر هسک حایه دغه جهان ته وگوري. د شاعر نظر باید دنورو غوندې نه وي اوهرڅه په بل شان وويني دشعر او ادب ژوند د فکر په ابتکار کې دی او تقلید یا ابتذال دشاعر مرگ دی. دشعر او ادب دنیا په دلدارۍ او دلبرۍ ولاړه ده شاعر باید په هرڅه او هروخت کې زړه ته رجوع وکړي او ډېر حساس زړه ولري. هغه چې په زړونو کې هېجان، تاثر او حساسیت نه شي پیدا کولی او زړونه نه خوځوي شاعر ورته نه شو ویلی.

که دا خبره رښتیا وي چې انسان په هروخت او په هر حال کې د زړه په خوښۍ پسې روان دی او زړه په دماغ باندې حکومت لري یعنې د عقل ادارک د قلبي تما یلاتوله تاثیر لاندې وي نو ویلی شو چې دیوه ملت عقلي او ذهني سیر او حرکت هم دشعر او ادب تابع وي او شاعران په نفسیاتو او روحیاتو کې تغیر او تحول راوستلی شي. همدغه شعردی چې په زړو کې زلزلې او طوفانونه پیدا کوي اوکله پکې داسې صبر او سکون رډي چې غرونه پې ثبات او استقامت ته حیران وي.

که دارښتیا وي چې دچرگانو په نارو بیده خلک له خوبه پاڅیږي، نو دا باید ومنو چې د شاعرانو په نغمو دیوه ملت احساسات او جذبات راوینسپړي او په دې اسرافيلي شپېلۍ کې بل راز تاثیرات موجود دي.

کوم فیلسوف چې هر څه بدکني او زندکي توره په نظر ورغلي ده، هغه هم شعر ته ښه گوري او شعر دانسان د پاره یوه ښه پناگاه بولي.

شوپنهاور وائي ټولې بدبختۍ دانسان له نفس څخه نشت کوي او له ژوند سره ډېر مصیبتونه او غمونه ملکري دي که څوک یوه داسې چاره لټوي چې له بد بختیو نه لر غوندې په امن کې شي باید په صنعت او هنر کې مستغرق شي او دښکلا په مظاهرو کې حان ورک کړي.

په دغه حال کې سړی په ظاهره له خلکوسره وي مگر په معنی کې یوازی وي او دنیا ورته لکه یو سراب معلومېږي چې د ده لمنه نه شي لمدولی.

په همدغسې بیخودی کې انسان د دنیا له شراو شوره اسوده کېږي او د بې نیازی مقام ته نږدې کېږي چې غیرله حقایقو بل شي ته متوجه نه وي دغه صنعت او هنر چې دشوپنهاور په نظر کې د ښکلا مظهر دی او دی ورته ښه پناگاه وایي شعر دی. که چېرې په دغه غم لړلی جهان کې د سعادت او ښکېختی پلوشو کله کوم کور رڼا کړی وي هغه به د شعر کور (بیت) وي.

د شاعر خیالي دنیا تر ډېره حده له غمونو او مصیبتونو نه پټه ده او هلته داسې بې درد سره بیخودی شته چې له سړي نه هرڅه هېروي. تاسې شعر او ادب ته په عادي او معمولي نظرمه کورئ د شعر تومنه او قدسیت په نظر کې ونیسئ، هغه څه چې په زړونو کې پیدا کېږي او په زړونو اثر کوي هغه عادي او معمولي څیزه وي. دادغم او خوشحالی ترانه د انسان په ژوندانه کې ډېره زیاته اغېزه لري او انسان ترېنه هېڅکله نه شي بې نیازه کېدی. دیوه ملت ژبه، کلتور، اخلاق، په شعر او ادب ساتل کېږي دیوه ولس د ذوق او شعور، د فکرا وخیال، د احساساتو او عواطفو هنداره شعر او ادب دی. هرڅومره چې دیوه ملت شعر او ادب عالي وي هغومره بې اخلاق، نظر او روحيات لوړوي او له لوړو ملکاتو او انساني فضایلو سره بې ارتباط او تعلق زیات وي. شعر او ادب د بشر علایق له دین او مذهب سره ټینګوي او په هونښیاری کې ښایي او همدردی پیدا کوي.

کله چې زړونه کلکېږي یا تورېږي نو شعر پکې رقت او صفائي پیدا کولی شي. هغه څه چې انسان د مادیت له غلامی او بت پرستی نه ساتي شعر دی. عارفانه ذوق، انساني عاطفه، حکیمانه شعور د شعر په نغمو وده کوي او د حسن و نظر علایق همدغه شی ساتي. کوم ملت چې شاعر نه لري زړه نه لري، سترګې نه لري، عواطف نه لري او د ذوق و تمنا له خونده محروم دی.

شاعران د اکولی شي چې دانسان فرعوني غرور په تواضع بدل کړي او د دوهمی ملنګ ته د شاهجهان خوی او مړې سترګې ورکړي.

غم او سرور د شاعر هدیه ده چې له زړونو څخه بې اخلي او زړونو ته بې ورکوي نو کوم قدر او قیمت چې دانسان په بدن کې زړه لري په یوه جامعه کې ئې شعر او شاعر لري.

## د ادب راز

چاچې د شعر او شاعر په باب ډېر فکر کړی دی او دواړه یې ډېر ښه پېژندلی دی هغه وائي ډېر ښه شاعر هماغه دی چې ډېر خود پرست وي او بې له ځانه په بل هېڅ شي کې فکر نه کوي.

دغه راز شاعر خپل ځان په خپل شعر کې ښی او مونږ گمان کوو چې زمونږ تصویر یې ایستلی دی. شاعر ځکه په مونږ گران دی چې زمونږ د زړه خبرې کوي او زمونږ خاطرات رایاد وي. شعر د زړه غږ دی او د زړه غږ د منطق له غږ نه ډېر قوي دی.

شاعر پوهېږي چې عقل او منطق، دلیل او برهان په مونږ باندې حاکم نه دی بلکې غرابز او احساسات زمونږ رهبري کوي د همدې لامله هغه له احساس او غریزې سره خپل تعلقات ټینګ ساتي او له زړه سره کار لري.

هغه څوک چې زړونوته ښه ښه پیغامونه راوړي او زړونه خوشحالي شاعر دی، هغه پیغام چې دمعشوقې له خوا عاشق ته راځي شعر دی.

شاعر له مونږ سره د عشق او مینې په کار کې کومک کوي او له دېنه ښه کومک بل نه شته. شاعر پوهېږي چې له ناامیدۍ نه څنګه لذت اخیستل کېږي او غم څنګه خوروالي پیدا کوي.

شاعران لکه ماشومان ډېر ښه ښه خوبونه ویني او په همدغو خوبونو د زړونو تسلي کوي. که دغه خواږه رويا او ښکلی تخیلات نه وي د ژوندانه تحمل ډېر گران دی. څه شی چې مونږ ته ژوند خور او ښه ښکاره کوي دهغه شي تصور دی چې په ژوند کې بېخي نشته.

تاسې له شعر او شاعر نه علمي حقایق مه غواړئ د شعر هدف حقیقت نه دی جمال دی ښکلا او جمال لکه علم په ټینګ اساس نه دی ولاړ.

د علم په دنیا کې په یو څه پوهېدل خوندي لري او په شعر او ادب کې ایهام او ابهام مزه دار وي. دلته سراو راز، پرده او حجاب کمال دی. هلته تشریح، تفصیل، تحلیل او تجربې ته ضرورت دی.

هغه جذبه چې دانسان په روح ډېر اثر لري د سر جذبه ده.

هېڅ بنکلیتوب بې پردې او بې حجاب نه دی. هرڅه چې مونږ خوښو و اړو مرویې په مخ باندې دسرپرده پرته ده. انسان له هغو اشعارو سره شدیدې علاقه لري چې حینې برخې یې ابهام لري او مختلف تعبیرونه پکې کېدلی شي.

په شعر کې یوازې د غریزې رهبري کافي ده. شاعر باید دخپل فن په قوانینوکې ډېر تاو راتاو نه شي چې لطف او زیبا ئي یا خپل معصومیت له لاسه ورنه کړي.

دلور او عالي شعر د پېژندلو معیار بل شی نه دی له ژوند سره ارتباط دی، هرڅومره چې یو ادبي اثر له ژوندانه سره ښه ارتباط ولري هماغو مره ورسره علاقمندی زیاته وي. په شعر او ادب کې ساده انشا له نورو سبکونو نه زیات پایښت لري، مگر ساده انشا دانه ده چې بېخي بې پیرایې وي او مختلف اجزا او عناصر پکې نه وي. هغه انشا چې مختلف اجزا او عناصر پکې داسې وېلی شوی او کډشوی وي چې تشخیص او تجزیه یې نشي کېدی ساده انشا ورته ویلی شو.

څنګه چې دلمر رڼا ظاهراً سپینه او یو رنگ معلومېږي مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي.

غرض دا چه په شعر او وینا کې سادګي ښه ده او سادګي له ښه امتزاج، او عالي نظم او د اجزا له ښه تناسب څخه پیدا کېږي.

هغه انشا چې ډېرې قلقلې پکې وي او ډېر جلیل لري یعنې لکه رعداو برق داسې وي د لیکونکي عجز او تصنع ښی.

دغه راز هنر ښودنه له واعظانو سره ښايي، په شعر او ادب کې سادګي لوی صفت دی نه کاکه توب او طمطراق.

شعر له علم او فلسفې نه دین او مذهب ته ډېر نژدې دی او الهامي خیزدی، په شعر کې عواطف او خدائی فکرونه ډېره اغېزه لري.

په شعر او ادب کې یوازې بشر ولټوی اوبس.

اناتول فرانس چې په ادب کې ډېر ژور فکر لري شعر او شاعر، ادب او ادیب ته په دغه نظر کوري او دغسې یې معرفي کوي.

## نوی کال

مونږ حسابي خلک یواو له ځان سره یو حساب لرو.

زمونږ په حساب زور کال ختم شو او دنوي کال په سرباندي موقدم کېښود.

مونږ پوهېږو چې زمونږ حساب نورو غوندي نه دی.

دهغوی نوی کال دشلم قرن شپږپنځوسم کال دی او مونږ دخوار لسم قرن پنځه دېرشم کال ته نوی وایو.

په رښتیا چې مونږ په خپل حساب دېرښه پوهېدلي یواو پوهېږو چې په کوم زمانه کې ژوند کوو او څومره بېرته پاتې یو.

مونږ هم د زمانې په ګړندی ګاډۍ کې سپاره یو او چېرته ځو. دا ګاډۍ لکه دوزیرانو موټر کال په کال نوی کېږي مګر په زړو او خرابو لارو روان یو، ځکه ګړندی نه شو تللی.

مونږ په کال، کاله او کالوکې ژوند کوو او دېر خوشحالیږو چې له زاړه کوره نوی کاله ته او له زاړه کال نه نوی کال ته لاړشو.

هوا! مونږ نوی کال ته خوشحالیږو او هرکله غواړو چې نوی لوبښی پیدا کړو او په نوي پياله خوله کېږدو که څه هم دزړې زمانې د قرمز او جانان لوبښی ددې وخت له لوبښونه دېرښه دی.

زمان او مکان هم دوه ظرفه (لوبښی) دی چه زمونږ ژوندورپورې تړلی دی او په دواړو کې مونږ یو یتوب خوښ دی، مګر د مکان په ساحه کې زور اونوی ښه پېژنو او پوهېږو چې دغه ښار نوی او هغه زور دی، دا ودانۍ زړه او دابله نوي ده، خو دزمانې په زړښت او ځوانۍ کې لکه چې تېر وتلی غوندي یو.

دزمانې ظرف چې هرڅومره زړېږي زموږ په حساب هماغومره نوی کېږي.

مونږ د زمانې اغازته نږدې وختونه زړه زمانه بولو او دزمانې وروستيو پېړيو ته نوی عصر او نوی زمانه وایو.

نوی کال هم په همدغه حساب بنادي.

د اټیکالو بوډا خپل وروستی کال نوی ګڼي او دخپل ماشوم توب زمانه ورته زړه معلومېږي، هرکال چې نوی کېږي له ځان سره څه نوي شيان راوړي ځکه بې نوی ګڼو.



له نوي كال سره نوي خيالونه، نوي فکرونه او نوي کارونه ملگري وي.  
که نوي كال خپل ټول کالي نوي نه کړي يوڅه خو نوي کوي او ځيني زړې جامې له  
ځانه لرې غورځوي.

مونږ هيله لروچې نوي كال په ډېرو نوو جاموکې ووېنو او ډېر نوي شيان ورسره وي.  
مونږ له نوي كال نه په رښتيا نوي څه غواړو او په دې پوهېږو چې زورېږوډا په نوي جامه  
کې هم زور دی اونوي ځلمی په زرو جاموکې زور نه دی.  
که نوي كال زروښکاريانو ته نوې مرغۍ راوړي نو کار ورته نه شو ويلی، دنوي كال  
دلومړی ورځې مېله هم څه نويټوب نه لري ځکه چې زمونږ په هېواد کې دهر نوي كال  
شروع په مېلو او ساعت تېريو کېږي او قلبه کشي يعنې د کار اغاز رسماً يوه نمايشي لوبه  
وي.

مونږ بايد په دې پوه شو چې نوي كال له مونږ نه څه غواړي او په خپله څه کوي؟

نوي كال سم د لاسه دورځو په اوردولو او دښپو په لنډولو پيل کوي.

يعنې دخوبونو وخت کموي او دبیداری وخت دکار او فعاليت د پاره زباتوي.

دتيارې او تورتم عمر لنډوي او درنا عمر اوردوي.

که مونږ دنوي كال په رمز او اشاره پوه شو د پسرلي برېښنا ګانې همدغه مطلب ته اشاره  
کوي چې دنوي ژوند اساس په برق او برېښنا اېښودل شوی دی او هغه زمان تېره شوه  
چې د حیات او به په تورتم کې وې او ژوند په تياروکې و.

دنوي كال له شروع کېدوسره سم په هواکې اعتدال پيدا کېږي او دژمی سوړوالی  
ورکېږي.

دنوي كال لومړی درس همدغه دی او ساړه زړونه پې نه دی خوښ.

راشئ! چې دزمانې په تقاضا ځان پوه کړو او پيروي بې وکړو.

## زما دلاس نيا لگيه!

زه نه يم خبر چې ته چيرته وي او له كوم حايه راغلي.

دومره پوهېرم چې له نورو گڼو نيالکيوسره په يو ه تنگ حاي کې ولاړوي، هلته ستا د لوڼېدو او غټېدو لپاره زمينه مساعده نه وه حکه ستا تعلق له هغه حايه قطع شو او دلته راغلي.

زه ستا په راتلو ډېر خوشحاله يم او تاته په خپل انگرې حاي درکوم.

زه غواړم چې ستا تعلق او ارتباط له دغه کاله سره بڼه ټينگ شي ستانيلي او رينې هري خواته وغځېري، ستا خانگي او بنا خونه په دغه هوا او فضا کې ډېره وده وکړي او له تانه غټه ونه جوړه شي، زه به ستا دترقي او لويېدو لپاره زيار کارم ته دلته زما له اولادونوسره په دغه کاله کې اوسېره! دا حاي په تا باندې نه تنگېري دا ستا کور دی ته ددغه کاله له ماشومانو نه يوماشوم بې.

زه هيله لرم چې ستا له سيوري لاندې ډېر خلک کښېني.

ستا شکوفه او خوږه ميوه هرڅوک وويني، ستا له خانگواو بناخونونه دمرغانو خوږې نغمې واورم.

زما نيالکيه! که زه تاشين او سمسور ووبنم څومره به بڼه وي.

ستانبايسته شکوفه، ستا سيوري او ستا مېوه به زما لپاره ډېر لوی نعمت وي، که دغسې بڼه اثر او دغه شان نېک عمل له مانه يادکار پاته شي دابه زما نیکبختي وي.

زه دغه د گلابو بوټي اودغه دعکاسي نبالگي هم ستا له څنگه ږدم او تاته دا بڼيم چې زما زيار يوازي دمېوې لپاره نه دی زه ستا له شکوفې اوشنو پانو سره هم ډېره مينه لرم.

که له ماسره گېډه شته او بې خورا که ژوندنه شم کولی له ماسره سترگې هم شته او په مخ باندې پوزه هم لرم.

څومره به بڼه وي چې سبائي ستا له خانگو دمرغيو خواږه اوازونه واورم او په خوږو نغمو را وينس شم.

زما نيا لکيه ! ته په دغه هواکې وده کوي بايد خپله خوشبوئي هواته وسپاري او دهوا مرغان له تانه استفاده وکړي.  
هغه ورمه چې ستا کاله ته راځي بايد له ځان سره يوڅه يوسي.  
دشاتو مچۍ بايد ستا له کوره بينوا لاري نه شي.  
کشکې زما دوستان اوملکري ستاله سيوري لاندي خوشحاله کښني او دلته دخوشحالي خدا واورم.  
يوه خوله خدا او يوه شپه خوشحالي په دې ارزي چې زه څوکاله ستا خدمت وکړم او له لرې ځايه اوبه درته راوړم.

## د فکر پالونکی

پيراو فقير نه بې چې خلکو ته دعا وکړې او د هر چا لپاره دتسلي زيارت شي.  
فيلسوف اوعالم نه بې چې خلک درنه علم او پوهه يوسي.  
طبيب نه بې چې د رنځورانو علاج وکړي.  
پيسې نه لرې چې حاتم طايي شي او وري ماړه کړي.  
قاضي يا حاکم نه بې چې عدالت وچلوې او د حق ملکري شي.  
دغه راز افتخارات ستا په برخه يوهم ونه رسېده.  
ته يوشاعر او ليکونکی بې، مگر له تانه ښه شاعران اوبښه ليکوالان ډېر پيدا کړي سره له دې زه تاته په ډيرقدر گورم او تا ته په ډېر لوی حق قايل يم.  
دلته د فکر او قلم خاوندان ډېر دي، مگر د فکر او قلم دازادۍ علمبرداران ډېر لږ دي ځکه ستا مقام له نورو نه هسک گڼمه.  
که څوک تاته د فکر خاوندونه وائي زه ورسره کارنه لرم مگر که د فکر خاوند تا خپل حقدارونه گڼي زه به ورته بې انصافه ووايم.  
هغه څوک چې په وطن کې هېڅ نه لري او دوطن دازادۍ دپاره سر ورکوي په وطن باندي حق لري.

همدغه وجه ده چې د فکر پالونکی مقام له فکر لرونکی څخه ډېر اوچت دی او زه هم دواړو ته په يوه نظر نه گورم.

## د ژوند نغمه

ټول غلي دي. هېڅوک څه نه وائي. د ژوندانه نغمه غلې ده. په دغسې چوپه چوپتيا کې ذوقونه مري، فکرونه محوه کېږي نشاط او خوښي لکه وحشي مرغله انسانانو نه تښتي.

زه غواړم د دغه سکوت طلسم مات کړم او خپله سرينده وغږوم. داسرینده ما د عشق له هېواده او د بلبلو له کوره راوړېده. زما د سریندې آواز ډېر خور دی.

راشئ! کښينئ زما نغمې واورئ، زه نه غواړم چې ارزوگانې مې او زړونه ساړه وي. زه دا احساساتو او جذباتو دوښمنولو دپاره راغلی يم.

دغه ده ما خپله سرينده را واخيستله او خپلې نغمې شروع کوم. اه- داڅه وشوه؟ له دې سريندې نه خو هېڅ اواز نه پورته کېږي.

سرینده خونه ده ماته تارونه بې هم په حای دي داوې نه غږېږي؟ ولې بې سره ده؟ له دې نه لويه ضايعه بله نشته.

پوه شوم او وپوهېدم داسرینده د بلبلو له کوره ده او بې د گلونو له خوا بل چېرته نه غږېږي.

داسرینده له عشق سره ارتباط لري او تارونه بې په هماغه مقام پورې تړلي دي.

زه باید گلزار ته ننووزم او د گلونو په حرم کې دخپلې سریندې اواز واوړم.

زه باید د نرگس سترگې، د غوتې خندا، د چندرولښتې، د سنبلو پرېشانه زلفې وگورم اود حسن په گلزار کې خپله سرينده وغږوم.

بې له دې نه دا خاموشي نه ور کېږي او خوشحالی نه پيدا کېږي.

داتورې وربخې باید دلمر او سپورمې له مخې لرې شي.

د بلبلو پنجرې او قفسونه باید مات شي.

د باغ تړلی ور باید بېرته شي چې خوشحالی راشي او ذوق و شعور سترگې وغږوي.

دژوند نغمه دغه تقاضا لري اوبې له دېنه په ژوندانه کې نشاط او سرور نه پيدا کېږي.

## نوی فکر

هر چېرته لارم، هرچاته ورغلم بنکته پورته ډېر وگرزېدم.  
بنارونه مې ولټول په هېڅ حای کې پې له هېچا سره پټه نه وه.  
هغه څه چې زه غواړم دلته نه پيدا کېږي. چا چې غټه څوکۍ غوښتله پيدا پې کره، څوک  
چې په نوي موټر پسې ګرځېده هغه دی پکې ناست دی، هغه چې په پيسو پسې لا لهانده  
و بانکونه پې ډک کره.  
يوازې زه خپلې ارزو ته ونه رسېدم، په رښتيا چې زه په ډېر نادر او ناياب خيز پسې ګرځم  
او زما حرص له ټولونه زيات دی.  
هوا! زه نوی فکر، نوی خيال او نوی جهان غواړم.  
دلته نوي راډيو ګانې، نوي فلمونه، نوي ساعتونه، نوي فيشنونه پيدا کېږي مګر نوی  
فکر او مضمون نشي پيدا کېدی.  
دلته شاعرانو ډېرې سندري وويلې، خو نوی فکر پکې نه و.  
پسرلی بيا هماغه کلونه راوړل چې مونږ څو ځله ليدلی اوبوی ګړی دی، مونږ په قرنو  
قرنو د ګل اوبلبل زور مضمون اړوو را اړوو مګر نوی څه نشو پيدا کولی.  
مونږ نوي مضمونونه په زرو موضوع ګانو کې لټوو او د زړې بوډۍ په سرنوې درۍ ږدو.  
دلته ميندې نوي اولادونه راوړي مګر دماغونه نوي فکرونه نه شي راوړی.  
دلته بنځې له کورونونه وتلی شي، خونوی مضمون له دماغونو څخه نه راوړي. دلته دا  
عادت دی چې پېغله دپلار په کاله کې زړېږي اوبيا ودېږي. دلته اوس هم د زرو فکرونو  
کاله ته ريباران ځي او راځي، اوله نوو نه زړې خبرې بڼې خرڅېږي.  
دلته د بوډۍ په ټال کې زړې ارزوګانې زانګي او زاړه سرو دونه غږېږي.  
دلته به خيرات خواره مليونران شي، بيسواده به رئيسان شي.  
بنځې به په ميرونو زورورې شي، ملايان به درندانو په مجلس کې ګډون وکړي مګر نوی  
فکر او نوی مضمون به پيدا نشي.

زمونږ کوچنيان چې پيداشي نوسپين ږيري وي او په ډېره زړه زانگوكې خملي زمونږ لלו  
 ډېره زړه ده او زړه دائي زمونږ دما شومانو تربيت كوي، زمونږ خوانان كه ږيري ونه  
 خريې نوسپين ږيري ورته ويلي شو.  
 مونږ نوي خولي په سر كړي مكرنوي فکرونه مورد كړ. نوي بناړونه موجور كړه، مكر زاړه  
 بوډاگان پكې ناست دي زړې قصې كوي.  
 مونږ د زړو بوډاگانو په محفل كې زور راك غږ وو او له سپين ږيرونه د خوانانو اتن غواړو.  
 دا آرزو بېهوده ده زه بايد په نوي فكرسي بل چپرته لاړ شم.  
 داشي له زړو شاجانيانوسره نه شته.  
 كه د اتياكالو بوډا نوي واده وكړي هم زور دي. كه زور سړي نوي پوستين واغوندي  
 بيا هم زور دي. كه له زاړه بناړه نوي بناړته راشي هم زوروالي ورسره دي.  
 هوا كور پي نوي دي مكر فكرپي زوردي، په دغسې نوي كور كې نوي فكر او نوي  
 مضمون نه پيدا كېږي.

## زور فكر

سترگې ئې مه خلاصوئ! كوم بسكلي مخ به وويني ليوني به شي.  
 ميخانه به وكوري مست به شي، حان به وويني خو دبين به شي.  
 دبل عيب به وويني بدبين به شي.  
 پرېږدئ چې سترگې پي پتې وي او خه نه ويني.  
 كونښن وكړئ! چې په ښو او بدو پوه شي او خه زده كړي.  
 كه دي دسواد او علم خاوند شو كه دي په سمه لاره روان شو.  
 كه ده د ښو او بدو تميز وكړ بيا به پي سترگې پرانيزو.  
 دسترگو پردې به پي غوڅې كړو دسترگو غږولو اجازه به ور كړو.  
 پخوا له وخته دده سترگې مه خلاصوئ.  
 دي بايد هرڅه په پتو سترگو قبول كړي او سپين سترگي نشي.  
 دي بايد هرڅه دزړه په سترگو وويني اودسر سترگې پي تړلي وي.

## نادانی او ناداری

په کور کې ئې غله نه وه جامې يې هم زړې او شکېدلې وې. پور چا نه ورکاوه مزدوري نه پيدا کېده حيران و چې څه وکړي او ډوډۍ ځانته څنګه پيدا کړي؟

وروسته له ډېرو اندېښنوله کوره راووت او شپه ډېره تياره وه. پخوا تردې يې کله غلا نه وه کړې ځکه زړه نازړه په يوه کاله ننوت او پس له ډېر تردد نه يې غلا ته زړه ښه کړ.

په دغه شپه دده بخت بيدارو، ځکه چې دکاله خاوند ويده و.

ده په بېره بېره يو څه مال راټول کړ او په وېره وېره يې کور ته راوړ.

وايي چې دغله په غره کې ځای نه شته نو په کاله کې به يې څه حال وي.

له ده سره داسودا ډېره زياته وه چې که سباته يې خلک کور ولټوي او دغلا مال ترېنه واوړي څوکا له به په جېل کې پروت وي اوله دېنه به هم بد بخته وي.

ده بله چاره ونه لیده دکوټې په يوه کنج کې يې دځمکې په کينلو شروع وکړه چې دغلا مال خوندي کړي، مگر يو ساعت وروسته له خاورو لاندې يوداسې گنج رابنکاره شو چې دسرو اوسپينو زورور دولت پکې پروت و.

کله چې دا پته خزانه رابنکاره شو ه غل وپوهېده چې په ټول کلي کې ده غونډې بل بډای نه و، اوده غونډې د ذلت شپې هم بل چا ندي تېرې کړي.

هو! ده د خزاني د پاسه په لوړه شپې تېرولې، دده په کاله کې هر څه و مگر دی ناخبره و او خپل شته ورته نه ومعلوم.

دی نه پوهېده چې زه لوی بډای يم او زما په کور کې هر څه شته.

دده ناداري په حقيقت کې ناداني وه نور څه نه و.

ددغسې سړي په حال افسوس په کار دی او که ديوه ملت دغه حال وي له دېنه لويه بد بختي او دافسوس خبره بله نشته.

دناپوهانو فطري اومعنوي استعداد همدغسې له خاورو لاندې پټ پاته کېږي، لکه چې د ناپوهه ولس معدنونه پټ پاته وي او څه کار ترېنه نه اخیستل کېږي.

## سیند

دوچو ډاګونو، ددنتو او میروله څنګه لوي سیند بهېري، مګر دغې وچې بیدیا ته اوبه نه ورکوي. په دغسې وچکا لۍ کې چې په اوبوباندې سرونه ماتېري سیند لکه شوم بخیل په شتاب درومي او زمونږ تندې ته نه ګوري.

کله چې سیند په چپو راشي کورونه او اباد پټي هم له ځان سره یوسي.

همدغه سیند له مونږ نه هغه خوابل راز روان دی اوله نوروسره پې رویه بل راز ده، هلته دغسې وړانۍ نه کوي. دومره بخل نه لري. دغه راز بې رحمې پکې نه شته. هلته د سیند په غاړه زرشویان د سیند له شکو نه زر راباسي.

ما هیګیران پکې په خرو اړوګبان نیسي او ښکاریان پې په لوی اوستر ډنډ کې هیلۍ ولي. هلته له سیند نه ډېرې لوپې ویالې بیلې شویدی، ډېر لوی لوی ډاګونه له اوبو لاندې شوه، کلي او ښارونه اباد شوه، شاپرې ځمکې په ثمر راغلې، دغلو او مېوو پکې څه کمی نه شته. هلته د سیند په مخکې لوی لوی بندونه جوړ شوه. د برېښنا ماشینونه ودرېده، فابریکې او کارخانې په کارو لوېدې خلک اباد اوماړه شو.

داسیند ولې دلته دغسې او هلته هغسې دی.

مونږ ته په قهر دی او په هغوی پزوینه لري، دلته ډېر تنداو په خیزونو روان دی، هلته غلی او ارام بهېري.

دلته کور و ووز ځي او خپله مجرا بدلوي، هلته په خپله ټاکلی لاره روان دی اوبې لاری نه ځي. په رښتیا چې سیند دلته ډېر وړانې کوي او هلته دیوه نظام او قانون تابع دی چې وړانې ته پې نه پرېږدي.

زمونږ ګناه د سیند په غاړه ده، سیند له مونږ نه ډېر څه وړیږي او ډېر پې رانه وژلي دي، دا سیند خوني سیند دی او له مونږ سره یې زړه دښمني ده، څو ځله پې زمونږ کورونه وړان کړي او اباد پټي پې رانه په وارو وارو وړی دی.

زمونږ ټوله ګناه د سیند په غاړه ده، سیند زورور دی او په مونږ باندې هروخت ظلم او تېری کوي.



آه- مونږ څومره ناپوه يو، چې دغه راز فکر کوو او په خپله ګناه نه پوهېږو، مونږ خپله ګناه د سيند په څاړه اچوو، د سيند په څاړه خو مونږ پراته يو په رښتيا چې دا زمونږ ګناه ده د سيند نه ده.

سيند له چاسره دښمني نه لري، سيند هر تږی ته اوبه ورکوي او دهر چا خيرنې جامې پاکوي، سيند پوخ کار غواړي او پاخه بندونه ورته په کار دي. که زمونږ کار پوخ وای او زمونږ بندونه پاخه وای زمونږ ويالې نه وچېدې او زمونږ پتي اوبو نه وړل.

مونږ د سيند په بندو بست پوه نه شو او له سيند نه موکار وانخيست. داسيند د ژوند او حيات سيند دی. په ده کې د وړانې او ودانې دواړه قوتونه موجود دي.

سيند، دهر چا ظرف او استعداد ته ګوري هغومره اوبه ورکوي. دمنګی خاوند او د منګوتی خاوند ته سيند برابره برخه نه ورکوي او نه ورو لښتيوته د لويو ويالو په اندازه څه ورکولی شي.

سيند دهر چا کار ته ګوري او هغسې ورسره کوي يعنې خام بندونه وړانوي او پاخه بند ته ځان تسليموي.

هغه څوک چې د ژوندانه سيند په خپل سر پرېږدي او يوه معينه مجرا ورته نه شي ټاکلی له ژوندانه استفاده نه شي کولی.

## عقیده

په سترګو پې څه نه ليدل مګر دخدای کتاب پې ترڅنګه و او مسجد ته راغی. ده هغه آسمانی کتاب په تا خچه کېښود او په لمانځه ودرېده. کله چې له عبادت نه فارغ شو او له مسجد نه روانېده هغه کتاب پاته شو او يوبل کتاب لاس ته ورغی.

دی ږوند و، کتاب پې نه لیده او په کتاب نه پوهېده، مګر ډېر ټينګ پې په غېږ کې نيولی و. ده ته دا نه وه معلومه چې په کتاب کې څه دي او دچا کتاب دی؟ له ده سره ټينګه عقیده وه مګر پوهه او بينا ئې ورسره نه وه.

ده دخدای لپاره دغه کتاب ښکلا وه او لکه تعويد له ځان سره پې ګرزاه.

## عمل

هغه خپله امسا ټکوله او بازارته راغی. په سترگو یې څه نه لیدل. مگر په نامه یې هرڅه پېژندل له ده نه خپلو ماشومانو وڅکې غوښتې وې. دی په همدغه شي پسې راغلی و. د دنیا بازارته ډېر ږانده راځي او څه اخلي، دکانداران دهنوی په سترگو کې خاورې اچوي او ردي مالونه ورکوي. ده ته هم دکاندار له خاورنه ډکې وڅکې ورکړې چې هرڅه ورسره کېږي. دی روان شو او په لاره کې یې ځولۍ له لاسه خوشې شوه. ده د ځمکې په مخ لاس وگرځاوه او هرڅه یې راټول کړه. دی نه پوهېده چې خپل کاله ته څه وړي؟ او دده وڅکې څنګه دي؟ ده غوندې ډېر ږانده دلته راځي او هغه څه وړي چې دوړلونه دي. هو! ډړندو عمل همدغسې دی، مگر، ږوند نو له ډېنه زیات څه کولی شي؟ ږوند که په سمه لاره لاړ نشي باید معذور یې وګڼو.

## عبادت او دعا

د رحمت بارانونه ونه ورېدل چېنې وچې شوې په کارېزونو کې دمرغۍ منبوکه نه لمدیده. دونو پانې په پسرلی کې زېږې وې، په سمسورو باغونو خزان ولګېده، په خلکو دولرې هېبت راغی. ټول دعبادت او دعا لپاره بیدیا ته ووتل، پاک خدای ته یې زاری کولې مونځو نه یې کول، درودونه یې ویل، دعا ګانې یې کولې د باران تړي و، زورور بارانونه یې غوښتل. دغسې دا خلاص عبادت، دغه راز د سوزدعا ګانې کله دوی نه وې کړې په دغه وخت کې د دوی تعلق له خدای سره ډېر زیات و. دوی باور درلود چې روزي له خدای سره ده، ډوډۍ له اسمانه راځي او ځمکه د خدای دستر خان دی. هرچاله خپلو بدو عملونو توبې ایستلې، دهریوه له سترگو اوبنکې بهېدې، مگر داسمان له سترگو یوه اوبنکه هم تویه نه شوه.

دباران په انتظار کې ورځ بېگانه شوه، ماښام هرڅوک خپلو کورونو ته لاړل، دقبلې له خوا توره وربخ رانېساره شوه چې ډېره زیاته تیاره ورسره وه، خلکو ویل دحیات اوبه په تورتم کې دی. زموږ دعا قبوله شوه اوس به داسې زورور باران وورېږي چې غرونه رغونه به په اوبو ماږه شي او دځمکې تنده به ماته شي. داتیاره ورورو زیاتېده کلي کورونه، غرونه رغونه په دغه تورتم کې ورک شو. له اسمانه ډېر زورور باران رانېساره شو چې تالندې، بربېسناگانې له هیبته ډک غرونه او زورور سیلابونه ورسره و. ددهوا موجونه په دغه شپه طوفاني معلومېده، باران دیوه زور ورآپت هیبت درلود، سېلاب له غره نه ډېرې غټې تیرې رغولې دهرچا دایقین و چې هرڅه به سېلاب یوسي، مالونه، اولادونه بښي او نرېه ټول تباه شي دمرو پته به نه وي معلومه، کلی کورونه به له خړو لاندې شي او هېڅوک به هېڅ پیدانه کړي.

دغه ډار بیا په کلی د ژړا انګولا آوازونه اوچت کړه، خلکو بیا پاک خدای ته رجوع وکړ. هماغه اوراد او هماغه درودونه بیالوستل کېده هرچا به دعا کوله چې باران ودرېږي او د خدای له قهر نه نجات ومومي.

## بې زړه

دایمان خای زړه دی او دی بې زړه دی. چې وروکی و له شیشکو او پېریانو ډارېده چې لږ غوندي لوی شو دملاصاحب له ډاره په سبق نه پوهېده.

په کور کې د ادې ډار و او د باندې د دادا. اوس چې لوی دی دخان ډار، دملک ډار، دحاکم ډار بې په زړه کې ټېنگ خای نیولی دی. په لاره کې ورسره دغلو وېره ده او په کور کې دغلبمانو له وېرې خوب نه ورځي.

لویه خدایه! په کوم زړه کې چې دغومره ډېرې وېرې وي ستا وېره ډېرخای نه شي پیدا کولی.

په دغسې زړه کې ستا خوف ته ډېر لږ خای پیدا کېږي، که ستا ډاراو دظالمانو ډار په پوه زړه کې یوشان موجود وي له دېنه لویه ګناه بله نه شته.

کشکې دوی یوازې له تا وپېرېدلي او ستا د دښمنانو ډارې په زړه کې نه وای. دخلکو ډار ستا وېره په زړونوکې کموي او ایمان ته زیان رسوي، ستا ضعیفه بندګان یوازې له تانه نه وپېرې له نورو نه هم وپېرې دوی اوس د زورورو په مخ کې حق نه شي ویلی اوته دحق طرفدارې، ته په دروغو خپه کېږې او دوی له ډاره رښتیا نه شي ویلی. ستا ظلم نه دی خوښ دوی له وېرې د ظالمانو خدمتونه او صفتونه کوي هغه مسلمان اوس چپرتنه دی چې یوازې له تا وپېرې اوبس. ستا بنده باید د ډار بنده نه وي او دنمرود له اوره یې سترګه ونه سوزي.

## ملک او ملا

دکلي ملک به چې هرڅه کول شوک یې مخې ته نه شو ورتلی. زور وکه زورور دواړه له ده سره و. هرڅه دده په لاس کې اوهرڅوک دده لاس لاندې و. هېچا دخپلې خور او لور واک نه درلوده. دکلي غوري او چرګان هرڅه د ده و، بنایسته ښځې به ده کره وې، ښکلي هلکان به د ده په مخکې ګرځېدل او هرچا به دده خدمت کاوه. یوه ورځ په کور او کلي کې دا آواز ه خپره شوه، چې هغه یې مور ه او یې پلاره هلک چې په علم پسې تللی و دعلم او کمال خاوند شو هغه اوس له ډېرې پوهې سره بېرته وطن ته راځي، هرچاته سمه لاره ښی هرڅوک په حق پوه کوي او هرچاته حق وائي، ځکه چې هغه دحق ملګری دی او له ظلم سره دښمني لري. دا آواز ه په ملک باندې ښه ونه لګېده.

ملک له دغه هلک نه وډار شو او پرېشانه خوبونه یې ولیدل. ملک پوهېده چې هغه خیرات خور ملا نه دی، دهغه سترګې ډېرې مړې دي او په زړه کې یې د زورورو ډار نشته. هغه هېڅکله یې له خدایه بل چاته سر نه ټیټوي له هغه سره دحق جذب ه او حقاني قدرت شته او په وینا کې یې بل شان تاثیر موجود دی. خو ورځې پس ملا له یوې امسا سره راغی، ظلم او ناروا ته یې بد وویل د زور او قوت مخه یې ونيوله خلک یې په خپل حق پوه کړه او دمظلومانو ملګری شو.

دده ملګري ورځ په ورځ زياتېدل او په اولس کې پوهه او بيداري پيداشوه، هغه ملک لري شو او په حای بې بل ودرېده، دغه بل ملک هغسې ملکي نه کوله او ډېر به سم چلېده. چې علم او پوهه پيدا شي ملکان سمېږي او خلک سم ملک دروي. دفرعون اوموسی قصه، دملک او ملا افسانه همدغه معنی لري. هلکان بايد په علم پسې لاړ شي او د علم رڼا له ځانه سره راوړي.

## شاعر

شاعر يوازې پرېږدی ځکه چې دی د جرګو او مرکوسې نه دی. هغه چې له نورو نه ګټه کوي بايد نورو ته ورشي. دی غواړي چې له ځانه استفاده وکړي، نه له بل چانه. هغه وخت چې برخې وېشلې کېدې سازنده بې د ساز او سرو د مجلس ته راوباله اوشاعر بې له خلکو نه لري يوازې کښېناوه. شعر اجتماعي شو، مګر د شاعر په برخه تنهائي ورسېده. څوک چې په آزادی مین وي هغه هېڅکله ځان نه شي مقید کولی. د آزادی معشوقه هغه وخت چاته ځان بښی چې له نورو نه بېل او يوازې وي. شاعر له ځان سره عشق لري او په ځان مین دی. دی نه غواړي چې په نورو کې ورک شي او نورو غوندې شي. دی له خلکو سره همدردي لري مګر له خلکو سره ناسته ولاړه نه شي کولی عاشق دی خو معشوقه نه لري. دردلري، مګر دوانه خوري. ذلت بې نه دی خوښ او عزت ته هم په ښه سترګه نه ګوري. دده طبيعت بل شان دی. دی تاسې ته لاره بښی مګر په يوه لاره درسره نه شي تلی.

## سبا

هغه ورځ چې تراوسه بهې نه دلمر وړانګې دغرونو په سرولويدلی دی او نه بهې د پینو او واقعاتو مطلع چاته معلومه ده د سبا په نامه یادېږي.

دا ورځ لکه یوه پټه معشوقه له هر چانه پټه ده او دسحر نسیم بهې هم له مخه پورنی نه دی لرې کړی.

دانه ده معلومه چه دغه ورځ به څه له ځان سره راوړي او څه به له ځان سره یوسي.

دچمن په ګلونو به شبنم وروي او که رلی؟

یو اشنا به په سرو سترګو له بل نه بېل کړي او که دوه خواږه یاران به غاږه په غاږه کړي.

دا ورځ له دغه مجهولیت او معماتوب سره دهرچاپه زړه کې محبوبیت لري او هرڅوک ورته په امید کوري.

دهرچا کار او زیار دسبا ورځې دښه والی لپاره دی او دنن ورځې دعمل نتیجه د سبا ورځې په لمن کې لټوي.

هرڅوک هیله لري چې دنن ورځې زحمت به د سبا ورځې په راحت بدل شي او سبا به له نن نه ښه وي.

په همدغه اسره د ژوندانه مشقت سپکېږي او دامید مزی غځېږي، دنن ورځې بندۍ دسبا ورځې آزادي په خوب کې ویني او همدغه راز خوبونه دغمونو تله سپکوي.

چاچې نن دخوښۍ او خوشحالی ډولی کاله ته راوړېده هغه یقین لري چې سبا ته به د زوی پلار شي او له دغې خوشحالی نه به بله خوشحالی پیداشي، دا غولوونکی سبا هېڅکله نه سبا کېږي او ترقیامته دوام لري.

د ژوندانه ټول خوږوالی په همدغه شي کې پټ دی، که دغسې سبا ته څه امیدو نلرو د ژوندانه تحمل هېڅکله نه شو کولی.

ځمکه او اسمان په همدغې ورځې پسې سرپه څېړۍ سرگردانه ګرځي او داتیا کالو بوډاهم له دغې ورځې نه نا امیده نه دی.

که دسبا ورځې مینه زموږ له زړونو نه و اوزي مونږ بیا ژوند نه شو کولی ځکه چې زړونه سرېږي او ارزوګانې مري.

که مونږ له سبا سره خپل تعلقات قطع کړو ډېر تاوان به وکړو او خپل ژوند به فاني وګڼو.

زمونږ نظر به بيا لري څار نه کوي او ډېر لنډ به کوري.

په دغسې حال کې مونږ بيا اورده اورده فکرونه نه شو کولی او دمريخ سفر رانه پاته کېږي.

د سبا ورځې فکر زمونږ په اخلاقي ژوند کې هم ډېره اغېزه لري او دبشر هر راز مادي او معنوي ترقيات ورپورې تړلي دي.

دهقان دهمدغې ورځې لپاره کر کوي او باغوان په باغ کې نيالکي ږدي دخرما زړی په ځمکه کې کرل او دخرماله ونونه خرما ټولول د هغو کسانو کاردی چې سبا ته امیدونه لري او دنن ورځې په تنکه دایره کې ایسارنه دي.

څومره چې دانسان ذهن او دماغ ترقي کړیده، په هره اندازه چې انسان لوی شوی او پوه شوی دی هغومره ېې له سبا سره تعلق زیات شوی دی د سبا ورځې غم خوړل د سبا لپاره فکر کول، د سبا ورځې ضرورت او احتیاج په نظر کې نیول د ډېرو پوهانو او د ډېرو لویانو کاردی. زه لوی او کوچنی په همدې پېژنم چې یو ډېر لري کوري اوبل ډېرنز دي کوري د یوه سبا هم ډېر لري اودبل لېد دی.

دمسلمان سبا پس له مرگه هم شته، دده نظر باید ډېر لري څا روکړي او ابدي ژوند په نظر کې ونیسي.

ابدي ژوند همدغه دی چې سړی له سبانه غافل نه وي او د سبا اندېښنه ورسره وي. نن او سبا هغه دوه مېلمانه دي چې یوځي او بل راځي. مونږ له یوه سره وداع کوو او دبل په خدمت مشغولېږو.

زمونږ خدمت باید د سبا ورځې دپاره وي او خپله آښده په نظر کې ونیسو دعقل او دور اندیشۍ تقاضا همدغه ده.

„بله ډیوه“

## دیسرلی گلہ!

ستا بنایسته او کلالی خپره په جهان کې خومره قدر لري. آسمان له دومره لویوالی سره هر سحر د شبنم په پاکو او رڼو خاڅکو ستاښکلی مخ وینځي او ځمکه دخپل زړه له نمه اوبه درکوي.

د ځمکې مخ په تانبايسته دی. هوا ستا په ورمو معطره شوه، د بلبل خوره نغمه ستا د جلوي برکت دی، شاعران ستا په ستاینه په جامعه کې مقبول شو، ښکلو پېغلوتاته په خپل اوربل باندي ځای در کړ، بوراستا په مینه په غزلو کې وستایل شو.

په شعر او ادب کې ستا برخه ډېره زیاته ده، د مینې او محبت ډېر ښه سوغات ته پې.

مگر څوړه چې پخپل جمال او کمال مغرورنه شي او له باغه ونه وزې.

تا غوندي ډېر ښکلي او بنایسته گلونه دهېواد په غرو رغوکې پیداشوه چې نه چاولیدل او نه چا وستایل.

که ته هم له دغه چمن نه ووتلې او په غرونوکې دې ځای ونیو، نه به بلبل پیدا کړې او نه مالیار.

ته دخلکو له نظره مه لرې کپړه او ځانته ما ليار پیداکړه!

د انسان دا عادت دی چې مطلق ښه نه ستایي او هر ښه څیز ښه نه گڼي، هوا دی هماغه شی ښه بولي چې ده ته نږدې وي او د ده خپل وبلل شي.

دلته هر څوک، خپل، ښاغلی گڼي او هر یو دخپل باغ گلونه ستایي.

ته هېڅکله دخلکو له نظره لرې کپړه مه!

ستا بنایست دخلکو د توجه او التفات نتیجه ده.

که ته غواړې چې هر څوک دې قدر وکړي او په خپل سر د پاسه ځای درکړې لکه نرگس هر چاته په ښه سترگه گوره او لکه د باغ غوتې هر سحر خلکو ته خنده! په دغسې التفات او یوه خوله خدا سړی دخلکو زړونه خپلولی شي.

په یوازې کلتوب او کلا لیتوب هېڅوک قدر او منزلت نه مومي او نه په تش بنایست دلبري او دلر بایي کپړي.

راشه زما د باغچې گل شه چې هر سحر دې په دیدن اوبه کومه

„بله ډیوه“



## د رمې خاونده

دتورې کېردۍ او دلوبې رمې خاونده!

په دې سره او ټکنده غرمه کې، په دې وچه بېدیا او سپره صحر کې چې یخې اوبه، یخ سیوری، توده ډوډۍ، شودې اومستې، کوچ او پیروی، کورت او غوړي، پوڅی او پنیرونه هرڅه له تاسره دي په خوارانو اوبېوزلورحم وکړه!  
له لارویونه خپل خوړونکی سپی ایسار کړه!  
هرڅوک چې ستا کېردۍ ته په هېله او اسره راځي، هغه له خپلو سپیونه ساته او قدرېې کوه!

په دې وچ ډاک کې بل سیوری نه شته یوازې ستا سیوری ته هیله اواسره کېږي.  
که ته خپل سپی ونه نیسې له دېنه لویه بې رحمې بله نه شته.  
ای دخوړو سپیو خاونده!

ستا دسپيو تاوان له تارسېږي او د دوی په ضرر ته نیولی ئې.  
سپي اونفس دواړه یو شانته دي.

ته خپل سپی ونیسې! او په مونږ رحم وکړه!  
ته پخپلو سپو دا کمان مه کوه چې دوی به هروخت ستا غلیمانو ته وغاږي.  
دوی ډېر ځله داسمان ستورو او سپورمۍ ته هم غاږي:  
ستا په ملگرو او دوستانو هم بلوڅې او غوتې وهي.

آه- هېڅوک زما نارې نه اوري.

دخپلو سپیو حملې هم نه ویني.

زما غږ تر کېردۍ نه رسېږي.

دوی ولې څه نه اوري؟

ولې څه نه ویني؟

ولې په چارحم نه کوي؟ پردې خوبه نه وي؟

کېردۍ خو دپښتنو معلومېږي.

”څه لیکل یا لیک پوهه“

## بې گناه بندي

پرېردئ! دابې گناه بندي پرېردئ!

مه وېرېرئ، دده په آزادولو کې هېڅ خوف او خطر نه شته.

فساد او شرارت له ده نه نه پيدا کېږي.

دده بندي کول لويه گناه ده.

داهغه يوسف دی چې د بې گناهی په سبب زندان کې لوېدلی دی.

که دی له زندانه راووزي ستاسې آينده سنجولی شي او ستاسې د بې وړځې غم خوړلی شي.

پرېردئ! دابې گناه بندي پرېردي!

که دی خلاص شو ستاسو انتظام به په ډېر ښه شان وکړي.

ستاسې وړي به ماړه کړي، ستاسې برېښه به پټ کاندې.

تاسې دغه ښکلی موجود په تورو ځاگانو کې مه غورځوئ.

په زندانونو کې بې مه اچوئ.

په لېوانو او پرانگانو بې مه خوړئ.

دی به ستاسې د گډوو ډو او پرېشانو خوبونو صحيح تعبيرونه وکړي.

ډېرې سختې، مبهمې او مجملې غوټې به پرانېزي.

دی دراتلونکی حال پېشېني کولی شي.

د طبيعت په رمزونو او اسرارو پوهېږي.

د جوي او فلکي اوضاعو اقتضات ورمعلوم دي.

پرېردئ! دابې گناه بندي پرېردئ!

دده په آزادی باندې علم او پوهه زياتېږي.

وطن رڼا کېږي، رانده بېنا کېږي.

دی له خپلو جفا کارو وروپوسره هم ښه سلوک کوي.

دی ډېر پېچومي او ارولی شي.

ډېر کېرې لارې سمولې شي، او ډېر مشکلات حل کولی شي.

ماخوب ليدلی چې دابندي خلاصېږي او دسلطنت په کرسۍ کېښېني.

ښه فکر وکړئ!  
د اښادې څوک دی؟  
پس له ډېره فکره وایم!  
فکر دی فکر!

«خه لیکل یا لیک پوهه»

## نظر لالا

په یوه ستانه کورنۍ کې یوسپین بریږی خدمتکار او سپده چې هرچا به ورته نظر لالا ویل.  
داسې د ماشومتوب له وخته د بوډاتوب تر زمانې په دغه کاله کې و او خپل ژوند یې په همدغه کاله کې خاورې کړ.  
دی د دې کاله نسبي سړی نه و او د خدمتکار په حیث یې کار کاوه، مگر مزدور ورته نه شو ویلی، ځکه چې د مزدور په شان کار یې نه کاوه.  
هېڅوک به خپل ځان د ځان لپاره په کار کې د غومره ستړی نکړي لکه چې نظر لالا د دغې کورنۍ په خدمت کې ستړی اوستومانه و.  
کوم کار چې څوک دیوې ټینکې اولورې عقیدې لپاره کوي هېڅ حریص او په ګټه مین سړی یې د پېسو لپاره نه شي کولی.  
ده دغه خدمت د خدای لپاره کاوه او په داسې جذبه یې کاوه چې دلمانځه د فوټېدو هم څه ډېره پروا ورسره نه وه.  
په دغه سړي کې ډېر زیات اخلاص، امین توب او صداقت موجود و چې په دې وخت کې یې مثل او نظیر نه شي پیدا کېدی یا ډېر لږ پیدا کېږي.  
داسې یې نامه اوبې نشانه سړی و، جامې به یې تل زړې او خړې وې، مگر د زړه صفائي یې دومره زیاته وه چې زه ورته حد او اندازه نشم ټاکلی.  
په کوم کلي کې چې نظر لالا اوسیده د جاه او جلال خاوندان او د علم و فضل صاحبان هم اوسېدل چې ځینو مړېدان هم نیول مگر زه له هغو ټولو نه نظر لالا انتخابوم او له نورو نه په ادب تېرېم.  
زما دا عادت دی چې له مخدوم نه خادم ته په محبت کورم او له پېر نه مې مرید خوښ دی.

له ماسره اوس دافکر ډېر پوخ شوی دی چې دخبر او برکت خاوندان په ساده مسلمانانو کې ډېر موندلی شو او پوهان او هونبیاران د بل لپاره له خپلې کټې نه نشي تېرېدلی. خوک چې دخدای لپاره د نورو خدمت کوي او خپل ژوند دنوروله ژونده قربانوي هغه لکه نظر لالا داسې وي چې خپله مادي کټه هېڅ نه پېژني او په پردی کاله دومره زهېروي چې له هېچا سره به دخپل کاله دغومره غم نه وي. داسې په تور او سپين نه پوهېده، الف اوبې بې نه ولوستی، د لفظ او معنی فرق بې نه شوکولی، مگر دنيکی او خبر رسولو په لوړه مبدائې ټينکه عقیده لرله او دا جذبې پکې دعشق حدته رسېدلې وه، نظر لالا دهرچا په نظر کې ډېر سخت اوبخيل سړی معلومېده، هرچا به ويل چې ده غوندې سخت سړی بل نه پيدا کېږي، په رښتيا چې دده پېرزوينه په ځان باندې ډېره لږه وه، مگر بخيل ورته نشم ويلي او ډېر حاتمان زه ورځينې څاروم.

کله به چې دکاله خاوند، نظر لالا له کا بله ننګرهار ته استاوه چې څاروي او پسونه بوزي نويو څو ډوډۍ به بې پخې کړې او ډېرې لږې پيسې به بې هم ورکړې چې په لاره کې ځان ته کوم وخت څه نکولی واخلي يا چېرته د څاروو لپاره څه واښه پرې رانيسي. داسې به له کا بله لغمان ته ولاړ او څاروي به بې هم ورسول، مګريوه مياشت يادوه مياشتې پس به چې څوک مېلمانه راغلل او چرکه به په کار شو نظر لالا به هغه پيسې په چرګورو ورکړې چې مېلمانه په ښه شان عذر شي او دکاله دخاوند ښه نوم وساتل شي. دی هغه راز خدمتکار نه و چې له خپل مخدوم نه څه واخلي او دځان لپاره بې ذخيرې کړي بلکه ده به هغه ته څه ورکول او خدمت بې بېخي وړياو.

دده خور او خوريې ډېر غريبان و، مگر هېڅ بد کمانه سړی هم دا کمان نه شو کولی چې دی دې هغوی ته څه ورکړي. که کله به دکاله خاوند دده په خاطر هغوی ته څه ورکړه دی به خپه کېده او ددغه کاله زيان ورته لکه دايمان زيان معلومېده.

دنظر لالا دا عادت و چې چرک غږ به له خوبه پاڅېده او دسپېدو په رڼاکې به غره ته روان و، ترڅو به چې لمر څرک واهه ده به له غره نه دخسو کېدې راوړ، چې سبا نارې به يې وکړ، نو بيا به په نورو کارو پسې روان شو او ټوله ورځ به بې کار او خدمت کاوه. ده به پس له ماښامه هم د شپې تر لسو بجو د ميلمنو خدمت کاوه او ډېر ناوخته به ويده کېده.

دده په کار کې درختی او تعطیل ورځې نه وې او دناروغۍ دپاره یې هم فرصت نه درلود.

دی د عادت او ډېر کار کولو په وجه له پولادونه هم کلک و. هغه کېدی چې ده د شپږو کالو په عمر په شاباندې راوړ ددې زمانې ښه ښه ځوانان یې نه شي وړلی.

ده به هر کله دخمتا پیوندي کالي اغوستل او خوراک یې هم ډېر خوارو. ترڅو به چې ډېر مجبور نه شو نو داختر په ورځ به یې هم نوي کالي نه اغوستل، په دغه کاله کې به چې هرڅومره ښه څه پاڅه شوه، دده برخه به پکې ډېره خواره وه، ځکه چې ښه ډوډۍ دده له ستونې څخه نه تېرېده او په همدغه وجه به دچرک ورمېر دده برخه وه، نظر لالا له تودې ډوډۍ سره هم دښمني درلوده او چې په کور کې به سره پرته وه تودې ته به یې لاس نه ورووړ.

په همدغه سبب دی په بخل مشهور و اوهرچا به ورته سخت اوبخیل ویلې. دا و د خلکو قضاوت چې له حقیقت نه ډېر لرې و او په ډېرې ظاهر بڼې بناو، هغه څوک چې خپل ژوند دبل لپاره وقف کړي او هېڅ دنیايي گټه پکې له نظر لاندې نه وي هغه ته به څنگه بخیل ووايو.

هو! نظر لالا په ځان باندې بخیل و ځکه چې له ځانه تېرو اوخپل ځان یې بل ته بخیلی و.

ده ته به که چا دخدای دپاره څه ورکړه هغه یې دبل دپاره اخیستل اوبل ته یې ورکول. دا ایتار اوفداکاري چې پدې وخت کې لکه د اینځر گل یا دمرغۍ پی ډېر نادر څیز معلومېږي، له انساني غرایزو سره ډېر موافقت نه لري او مثالونه یې ورک دي.

داراز سړی دخلکو په نظر کې ډېر ساده او ډېر احمق معلومېږي. په عقل او پوهه داگمان نه شي کېدی چې چاته ددغسې ایتار او فداکاری اجازه ورکړي. خپل ځان خوارول اوبل پالل، له ځانه تېرېدل او دبل په ښه ورتلل دعقل او فکر کار ندی ددغسې کارونو دپاره یو لوړ معنوي عشق په کار دی او د نظر لالا خلاص غواړي. ددغه کاله هرڅه دنظر لالا په لاس کې وو او دده په امانت داری هرچا داسې یقین درلود چې هېڅ شک پکې چانه شو کولی.

زه دهغه چاستاينه نه کوم چې نظر لالا ورته ډېر اخلاص او عقیدت درلود.

زما په نظر کې دستایلو ورنظر لالا دی او دده په ښه سرېتوب ټینګه عقیده لرم. دی اوس له نظره پناه دی او زه دده زیارت ته په ډېر اخلاص ورځم. په هغه ادېره کې چې دی ښخ دی نور قبرونه هم ډېر دي او په ځینو باندې لا جنډې هم ولاړې دي، مگر دده حسنات راته ډېر درانه معلومېږي. په رښتیا چې زما خادمان خوښ دي او ښه خلک په خدمتکارانو کې وینم.

## جبر او اختیار

هغه کار چې دانسان په اراده او اختیار نه وي شوی د فخر وړنه دی او د ملامتې موجب هم نه ګرځي، یعنې که دچا ونه ټیټه وه، ګرم نه دی که چا متوسط قداو قامت درلود ورته نه شو ویلی چې ډېر ښه کار دی کړی او اندازه دې ساتلې ده. که یوسړی خپل سپین مخ تور کړي ملامت دی، مگر د حبش مخ که هرڅومره تور وي څوک یې نه شي ملامتولی، ځکه چې دده اختیار او اراده پکې دخل نه لري. که یوسړی خپل غلیم په جنګ کې مړ کړي او خپل شجاعت ښکاره کړي حق لري چې په خپله توره او توریالیتوب فخر وکړي، مگر که مرغی ولي او سړی ولګېده که څه دده ډېر زورور او زړور دښمن وي خپل بریت نه شي تاوولی او توریالی ورته نشو ویلی. هېڅوک یو ګونګ په حق نه ویلو نه ګرموي ځکه چې هغه مجبور او معذور دی، مگر هغه چې ژبه لري او له ډاره حق نه وایي له ملامتې نه خلاصېږي که څه هم یوڅه مجبوریت دلته هم شته او اختیار نیمګړی دی. د جبر او اختیار مسله ډېر اړخونه لري او دغه فیصله څه اسانه خبره نه ده. زه په دی حای کې دا اراده نه لرم چې له علمي څېړنې نه کار واخلم زما مقصد بل دی اود ملایانو په کار کې کار نه لرم. زه حتی الا مکان له فلسفي بحثونونه ډډه کوم مگر کله کله مې د موضوع تعلق او ارتباط مجبوروي چې په معقولاتو کې مداخله وکړم. زه نه وایم چې انسان مختار دی ځکه چې مونږ ډېر مجبوریتونه لرو اود جبر مظاهر دلته بېخي ډېر دي.

مونږ مجبور يو چې په وچه مزل وکړو، ځکه چې دلته بحر نشته او زمونږ په هېواد کې بېرې نه ګرزي.

همدغه شان مونږ له کابلې ننګرهار ته په هوانه شوتلی، ځکه چې هوائی سرویس نه دی جاري، مګر دغه راز مجبوریتونه په ځینو نورو ځایونو کې نه شته هلته یوسړی اختیار لري چې په هواځي کې په بحر کې او که په وچه.

اوس پوه شوی! چې جبر او اختیار په هرځای کې یو شانته نه دی او ټول انسانان یو راز مجبور نه دي.

ډېر مجبوریتونه پخوا وو چې اوس نه شته او خپل ځای یې اختیارته پرې ایښی دی. یو ماشوم چې اول پیداشي هېڅ اختیار ورسره نه وي او دبل په غېږ کې ژوند کوي، په خپله نه چېرته تلی شي او نه راتلی شي. حملول او پاڅول یې دبل په لاس کې وي او کالي بل څوک وراغوندي، مګر څومره چې لوږېږي او غټېږي هغومره دمورله غېږې لري کېږي او له مجبوریت نه اختیار خواته درومي، کله چې په خپلو پښوروان شي نو بیا خپل مخ په خپله وینځي او پخپله خوښه له کاله اوزي یا کاله ته راځي.

کله چې ځوان او حُلْمی شي، دکاله واک او اختیار هم د ده شي او دپلار په جايداد تصرف وکړي.

په هره اندازه چې دژوندانه درجه اومرتبه لوړېږي مجبوریت کمېږي او اختیار زیاتېږي. یو کانی که څوک هرې خواته غورځوي، او هر راز لوبې پرې کوي کولی یې شي، مګر ونې او بوټي دغسې نه دي، یعنې دنبات مجبوریت له جماد نه لږدی ځکه چې دحیات اثر په ده کې زیات دی.

له ونو او بوټو نه بیا د څارویو اختیار ډېر دی او جبر نورهم تخفیف موندلی، انسان چې له حیوان نه پورته مقام لري، اود تکامل په لاره کې وړاندې دی دده اختیار نورهم زیات شوی او له خپلې ارادې نه ډېر کار اخلي.

په انسانانو کې هم دوحشي او مدني انسان، عالم او جاهل انسان، دقوي او ضعیف انسان په اختیار کې ډېر فرق موجود دی مګر بیا هم په هر حال کې یو څه مجبوریتونه شته او په جبر او اختیار کې ډېر فلسفي بحثونه کیدی شي. ددنیا ډېر پوهان پدې عقیده دي چې دانسان ډېر لږ کارونه په ظاهره ارادي او اختیاري معلومېږي، مګر په حقیقت کې د مجبوریت اثر وي او خبره له اختیاره وتلی وي.

دوی وائي هغه سپری چې ډېر په غیظ او غضب کې وي او په همدغه وجه د چا د وژلو اراده وکړي مونږ ورته د اختیار خاوند نه شو ویلی، ځکه چې دی په دغه حال کې دداسې اغېزو او نفسي تاثراتو محکوم دی چې له دغه کاره ځان نه شي ژغورلی او پخپلو احساساتو حاکمیت نه لري که مونږ پوه شو چې دی په دغه وخت کې له یوه لیوني نه څه فرق نه لري او په طبیعي حال کې نه دی، دی به ارومرو مجبوره گڼو او دغه کارته به غیر اختیاري ووايو.

همدارنگه هغه څه چې یو عاشق د عشق په جذبه کې د عشق د پاره کوي له مجبوریت نه نه وي خلاص او اختیاري ورته نه شو ویلی.

ددغو خبرو خلاصه او نتیجه داده چې شدید محبت او شدید بغض دانسان اختیار سلبي، او هغه څه ورباندې کوي چې په عادي او طبیعي حال کې یې یو عاقل انسان نه کوي د همدې لامله ډېر خلک په خپلو ځینو کارونوبل وخت پښمانه کېږي او پوهېږي چې بڼه یې نه دی کړی.

ځینې نور په دې عقیده دي چې انسان دا اختیار خاوند دی، که بڼه کوي باید بڼه ورته ووايو او که بد وکړي باید بد یې وگڼو، دوی وائي که انسان د عشق لپاره کوم کار کوي او که ددښمني لپاره په دواړو حالوکې دغه کار دده گڼل کېږي او په ده پورې تعلق نیسي ځکه چې دغه مختلف احوال چې د زورورې مینې یا د شدید عناد په اثر پیدا کېږي او نفسي یا روحي اغېزې ورته ویل کېږي په خپله له نفس څخه عبارت دی او نفس د همدغو احوالو او کیفیاتو نوم دی هسې نه چې کوم بل شی په نفس اغېزه کوي او اختیار یې سلبي.

ارسطو د جبر او اختیار حدود ډېر بڼه ټاکلی دی او پدې باب کې یې ډېر بڼه فیصله کړې ده. دی وائي هغه کار چې یوسپری په خپله اراده نه کوي او دده اختیار پکې هېڅ دخل نه لري بڼه او بد یې ده ته نه دی راجع او دده کار ورته نه شو ویلی یعنې که یو زورور باد یوسپری کومې خواته یوسي یابې څوک لاس او پښې وتړي اوله یو حایه یې بل حای ته وړی نو دلته اختیار سلب دی او په مجبوریت کې هېڅ شک او شبه نه شته مگر که یوسپری دخپل شرافت د ساتلو لپاره کوم کار کوي او خپل عزت او وقار یې یوه کار ته مجبوروي نو دغه راز مجبوریتونه د جبر له قانون لاندې نه راځي.



دی دمثال په ډول وائي: که دیوه سړي مور اوپلار يا او لادونه دیوه ظالم اومستبدله تهديد لاندې وي چې دده په تسلېمېدو او اطاعت هغوی له زیان او ضرره محفوظ پاته کېږي او که اطاعت ونکړي هغوی ضایع کېږي نو په دغه صورت کې دا سوال پیدا کېږي چې که دغه سړی د هغه ظالم له خواپه یوه ناوړه کارمامورشي، دی په دغه باب کې مجبور دی او که مختار؟

ارسطووايي چې دلته جبر او اختیار مخلوط شانته دی مگر د اختیار جنبه غالبه ده حکه چې ددغه کار په کولو او نه کولو کې د ترجیح او انتخاب مسئله مېنځ ته راځي نوهره خوا چې دی انتخابوي او ترجیح ورکوي هغه دده خوښې او ارادې ته راجع ده او دده کار کښل کېږي.

دی وایي په دغسې مواردو کې که سړی ناوړه او بدکار وکړي دغه راز مجبوریتونه معقول عذر نه شي کیدای په دغسې مجبوریت باید سړی پښې کېږدي او هغه څه وکړي چې انساني شرافت او وجدان تقاضا لري.

شجاعت او شهامت چې یو اخلاقي فضیلت دی په همدغسې مواردو کې ځان نسی او د افتخار حق پیدا کوي.

هغه د سر خطر چې په جنگ او جگړه کې یو بې زړه سړی تېښتې ته مجبور وي، دخلکو په نظر کې څه اعتبار نه لري په همدغه وجه له تورو او ټوپکو نه تښتېدونکی هرچاته سپک ښکاري او هغه چې له مرکه نه وېرېږي او په ایستلو تورو ورځي دخلکو په نظر کې درانه معلومېږي.

که په دغسې مجبوریت خلک قائل وای هرڅوک به له جگړې څخه تښتېده او هېچا به هغه ته په سپکه نه کتل.

هغه افتخار چې د شجاعت او شهامت خاوندان پې ګټي ددغسې مجبوریتونو په نافرمانۍ کې پټ دی لکه چې عار او ذلت ددغه راز مجبوریت اطاعت او انقیاد ته ویل کېږي.

## دخان واده

له خوبه راپاڅېدم، دډول او سرنی اواز مې ترغوره شو او ډېره لویه وراړنښکاره شوه چې ډېرخلک ورسره خوشحاله روان و او دخان په واده کې بې لاسونه غورځول. زه هم له دوی سره ملگری شوم او په دې خوشحالی کې مې ځان شریک کړ. ددې بنادۍ دډول او سرنی غږ تردېر لري ځایه رسېده او ډېرو خلکو پکې اتڼونه کول. چا به ډزې کولې، چا به اسونه ځغلول، ځینو به ټوکې او مسخري کولې په دغسې خوشحالیکې ماښام تیاره کلي ته ورسېدو او ډولۍ دکاله په مخکې ښکته شوه. دکلي ښځې په ډېرې خوشحالی راغلې او د ډولۍ پردې بې جکې کړې همدغه وخت خندا او خوشحالی خپل ځای غم او ژراته پرېښود او د معلومه شوه چې دغې ښکلې ناوې دخپلې ازادۍ لپاره ډېره لویه قرباني ورکړه او داجباري واده ملاپې ماته کړه. ددغه حال په لیدلو دهر چا په احساس کې بدلون راغی او مونږ وپوهېدو چې کله خلق جنازه هم په ډول او سرنی وړي او په غم دبنادۍ کومان کوي. په دنیا کې ډېرداسې غمونه شته چې دخوشحالی په ډولۍ کې پټ دي او دخلکو په شعور او تمیزمسخري کوي. زما پوه ملگری په دغه ورځ وویل: په رښتیا چې خوشحالی څوک په زور او جبر یاپه ډېرو پیسو کورته نه شي وړلی. مگرخان لا تراوسه په دغه حقیقت نه دی پوه او خپله خوشحالی په دغه ډول غواړي.

„ څه لیکل یا لیک پوهه. „

## غم او خوشحالی

زما اشناله ډېرو غمونو سره ناآشنادۍ، دهغه په کاله کې چا دماشوم ژرانه ده اوریدلی او د خپلو ماشومانو په مرگ او درد بې هېڅکله نه دی ژرلی. هغه د ځوی او لور پلار ندی چې د اولاد په تبه شری یا کوی غمجن شي. هغه حال چې یو پلار بې دخپل کوچنی زوی یا ځلمی زوی دځانکدن په وخت کې ویني دی ترېنه ناخبره دی.

ده غوندي بي غمه سړی ډېر لږ پيدا کيږي او په همدغه سبب يې خوشحالی برخه هم ډېره لږه ده.

دی چې په خپل کاله کې خپل خلف الصدق نه ويني په زړه کې ډېر خورپري او ځان بدبخته گڼي، مگر دده دغه غم زمونږ په نظر کې دهغه چاله غمه ډېر سپک دی چې دوه زامن يې ژوندي دي او يوه دده په غېږ کې خدای ته ځان سپارلی دی ځکه مونږ هغه ته دفاتحې دپاره ورځو او ده ته نه ورځو.

زمونږ دا عادت دی چې که دچاپه کاله کې نهه مياشتنی اولاد مړ پيداشي ویر ورسره نه کوو او هغه هم دغم کمبله نه غوروي، مگر په کوم کاله کې چې د دوه ورځو ماشوم مړ شي هلته دغم او مصيبت مجلس جوړېږي او خلک ورسره همدردی کوي.

موريس مترلينک وايي: "تاسې په مليار دونو نطفې ضايع کوئ مگر خوابدی کيږئ نه او دغه راز ضياح د چا دغم او خپگان موجب نه گرځي".

ددې خبرې معنی داده چې زمونږ غمونه معقول نه دي، محسوس دي، هره ضايعه چې يوازې عقل پرې پوهېدی شي او احساسات ورسره تعلق نه لري همدغسې يې اثره وي. زمونږ خوشحالی هم لکه زمونږ غم په عقل او منطق اټکانه لري بلکه دشعور او احساس نتيجه ده.

غم او خوشحالی يوه په بل پورې تړلي دي او يوله بله نه بېلېږي ځينې گمان کوي چې خوشحالی له بې غمه خلکوسره زياته ده او هغه څوک ډېر نېکبخت دی چې هېڅ غم نه لري مگر حقيقت دغسې نه دی او بنادي هرچېرې دغم په اندازه ده.

حقيقي بد بختي په بې غمۍ کې ځای لري او بې غمه سړي ته که سړی وويلی شو نېکبخت خو ورته هېڅکله نه شو ويلی.

غم او خوشحالی لکه د يوې ټوټې دوه مختلف مخونه دي، چې اصل يې يو دی. څنگه چې شپه او ورځ يو په بل پورې نښتي دي او هر کاله ته دواړه وړاندې وروسته راځي، دغم او خوشحالی ارتباط هم دغه راز ټينگ دی که څوک وغواړي چې هغه يو خپل کاله ته پرېږدي او دابل ايسار کړي له دېنه لويه اشتباه بله نه شته.

داسې کيدی شي چې ورځ اوږده شي او شپه لنډه، يا شپه لويه وي او ورځ وړه وي مگر داسې ورځ چې شپه ونلري يا داسې شپه چې ورځ ورپسې نه وي په دنيا کې نشته.

که لمرترخرته پاس په تندی حای په حای ولاړوای او دزمانې په رنگ کې هېڅ تغیر او تحول نه وای موجود، هېڅوک به نه پوهېده چې شپه څنکه وي او دهمدې لامله چې شپه به چانه پېژندله په دې به هم نه پوهېده چې ورځ څنکه وي اوڅه کیف لري. غم او خوشحالی هم لکه شپه او ورځ یوپه بل پېژنو که غم له دنیا نه بېخي لاړشي خوشحالی هم ورسره حې که ژرانه وي خدا هم نه شته.

هماغسې چې هکې له چرکې پیداکېږي او چرکه له هکې نه، غم او خوشحالی هم یو دبل اولاد دی.

انسان باید په دې پوه شي چې غم او خوشحالی یو ظاهري او اعتباري فرق لري یعنې دا فرق هم لکه دښې او د ورځې فرق دسترگو او نظر فرېب پیداکړیدی چې د عقل او بصیرت خاوندان پرې نه غولېږي بلکه رانده هم دواړه یوکنې. څوک چې د عقل سترکې لري او د فلسفي شعور خاوند دی هغه زمانې ته په بل شان کوري اود شپو ورځو له سپینو او تورو پردونه هغه خوا بې رنگه زمانه په بل ډول ویني هغه پوهېږي چې دزمانې دواړه مخونه یوه شي ته مسنوب دي او یو حقیقت دوه رنگه بڼې.

ډېره بڼه ده چې عقل او پوهه په مونږ ډېر تسلط نه لري او مونږ بې له وهم او خیال نه لرې کړي نه یو، کڼې اوس به شپه او ورځ راباندې یوه وه او خوشحالی به هم راباندې غمېدلې وه.

زمونږ غمونه او زمونږ خوشحالی زمونږ په ژوند کې هغه سوز او سازپیداکوي چې بې له هغه د ژوند کیف او خوند نه پاته کېږي.

غم د خوشحالی څکلو ذایقه او احساس روزي او خوشحالی لکه د خوړو میوو خوراک، ترخو مرچو ته ضرورت لري.

که په دنیا کې ترخه شیان نه وي خواره ډېر ژر زړه وهي او بې خونده کېږي. دژوندانه خوند غم او خوشحالی ته ډېر ضرورت لري او په دغه خوند کې دعواطفواو احساساتو خاوندان ډېره برخه لري. هغه رانده هوسیاران چې په ظواهره نه غولېږي او دغم او خوشحالی په فرق نه دي قایل، له دغه نعمته محروم دي، که مونږ ډېر عمیق فکروکړو هماغه شی مونږ ډېر خوشحالوي چې مونږ بې ډېر خپه کړي یو او ډېر حله هغه شي ته خوشحالیږو چې زمونږ غم پکښې پټ دی. ډیر بڼه ده چې په جهان کې دغه راز

ژور فکرونه ډېر لږدي او احساسات مونږ ته دغه موقع نه راکوي چې دغمونو او خوشحاليو حقيقت ته ډېر خپرشو.

ډېر خلک دي چې يوه ورځ يې گرانه بڼه مري او دی غمجن کېږي مگر بله ورځ نوی واده کوي او نوی خوشحالی هغه زور غم بېخي هېروي نو دغه د خوشحالی ډولۍ او هغه د غم جنازه يوله بله ډېر ربط لري که هغه غم دغه کاله ته رانشي دغه بناډي هم نه شي راتلی.

داوصال په حقيقت کې دهغه فراق نتېجه ده او په هغه ویرکې دغه سرور او سرودپټ دی. هرڅومره چې د خوشحالی ډیسرلی بارانونه زورور وي هغو مړه يې سيلابونه هم زورور دي، له دغې زورور بارانونو سره تندر اورلی هم شته، لکه چې له ډېرو لویو افتخاراتو سره ډېرلوی خطرات ملکري دي.

همدغه وجه ده چې زه له سپکو او کوچنیو غمونو څخه لوی او ستر غمونه ډېرښه گڼم.

## اخلاقي اساس

شوپنهاور وائي: داخلاقو دپاره له ترحم نه ښه اساس نه شته، انساني اخلاق بايد په همدغه اساس قايم وي.

دده په نظرکې اخلاقي عمل هغه دی چې د شخصي گټې هېڅ اثرکې نه وي. او محض د بل دخبر دپاره وي.

کانت وايي: د انسان هغه عمل اخلاقي ارزښت لري چې خاص د انساني تکليف د پاره وي.

دده په نزدانسانيت يوقانون لري، چې مخالفت ترېنه ښه نه دی او انسان مکلف دی چې له دغه قانون سره سم وچلېږي، دده په نظر هغه کار چې دقانون د پاره کېږي او هغه کار چې دقانون دپاره نه وي شوی مگر له قانون سره موافق وي يوله بله فرق لري.

دی هر نیک او ښه کار اخلاقي عمل نه گڼي د ده په فکر اخلاقي عمل هغه دی چې خاص د قانون د پیروي او دانساني تکليف دپرخای کولوپاره اجرا شوی وي، نه د شخصي گټې دپاره.

په همدغه سبب د يوه سوداگر صداقت او راستي چې د تجارتي گټې دپاره وي نېک کار گڼي مگر اخلاقي عمل ورته نه وائي. همدارنگه هغه څوک چې د پزره سواندي وي او په همدغه سبب له خلکوسره نيکي او احسان کوي دغه راز نيکي او احسان دکانت په عقیده اخلاقي عمل نه دی.

دی وائي که دغه سړی له خلکونه د پېرې جفا گانې وويني زړه به يې سخت شي، بيا به له چا سره احسان او نيکي نه کوي، مگر هغه څوک چې دخلکو جفا گانې ويني او محض د تکليف دپاره له خلکوسره ښه کوي دا کار اخلاقي قيمت لري او اخلاقي عمل ورته ويل کېږي.

مترلينگ وائي: هغه مينه چې انسان يې له انسان سره لري بايد له دېر لور او هسک حای نه اخیستل شوی وي، که يو انسان وکړی شي چې له انسانانو سره عشق ولري او بشر دوستي دعشق له کوره واخلي نه ښائي چې له ترحم نه کار واخلي او مينه يې د مرحمت او مهربانۍ رنگ پيدا کړي.

که څوک چاته د عدالت له مخې څه ورکولی شي دا احسان له لارې دې څه نه ورکوي، که د چاله لاسه پوره وي چې دانسان احترام وکړي دلجوئي اوتسلي ورکولو ته حاجت نه شته.

دی دانسان دپاره له چانه رحم او شفقت نه غواړي، دا حسان له ورکړې نه د عدالت ورکړه ښه گڼي او له نوازش نه يې احترام دانسان لپاره غوره گڼلی دی.

داسړی دعشق طرفداردی، دده په مذهب بايد شاه او گدايوله بله عشق ولري ده ته له شفيق نه رفيق ښه ښکاري او له هغې مينې نه کرکه کوي چې يو مهربان بادار يې له خپل صادق خدمتکار سره لري دغه راز مينه چې د ترحم او شفقت رنگ لري يوانسان لوی اوبل کوچنی ښی په دې مينه کې چې هرڅومره مهربانۍ پرته ده هغومره پکې د محبوب حقارت هم شته مگر په عشق کې کبراولوئي نه ځاييږي او اغاتوب نه مني.

دی انسان ته په دېر لوی حق او دېر زيات احترام قايل دی مگر دغه حق ورته په سوال او گدائي د استرحام له لارې نه غواړي، دعدالت په اساس يې غواړي.

که بشر ښه انصاف وکړي خواران اومزدوران په بديانو باندي دېر لوی حق لري خو دغه حق پټ پاته دی اوخلکو هېر کړی دی.

روسووائي: „هروخت چې تاسې يوآسمان خراش قصر ويني يقين وكړئ چې د يوه ولايت كورونه ددغه قصر د بنا دپاره وړان شوي دي“. كه چېرې سم او صحيح حساب مينخ ته راشي دپړلوي بديان د دپرو زياتو خلكو پوروري دي او د دوي خيرات په حقيقت كې ددغه پور نيمگړي ادا ده كه يوسړي په دغسې احساس خوار او غريب ته څه وركوي احساس يې دپړ لوړ او عالي دي او له هغه بل نه چې دكار خپل رحم او كرم گڼي عالي همت او لوړ شعور لري.

دچا پوهه چې دعشق په آب وهواكې وده وكړي او عواطف او احساسات يې په عقل غالب وي هغه دمترلينك په شان فكر كوي او له نورو پوهانو نه يې فكر بل راز وي.

### ښه او بد

خدای خبردی چې غل وکه خوني و، ياپې کوم دپرد شرم کار کړی و، هرڅه چې و خو خلکو يې متې تړلې وې او حاکم ته يې راووست. هر يوه ويل دی دپړ بدسړی دی مونږ دده له لاسه دپړ په عذاب يو، دی بايد بندي شي او دپړه سخته سزاوويني. حاکم هغه بد وگانه او زندان ته يې ولپړه دهغه خپلوان، اخند زاده صاحب ته ورغلل او هغه يې حاکم ته ورووست، کله چې حاکم د آخندزاده صاحب له راتگه خبرشو يوه ټوټه مخې ته ورغی، دهغه لاسونه يې ښکل کړه او په دپړ عزت يې خپل حای ته راووست. دآخند زاده صاحب له خبرې هېڅوک نه شو وتلی، حاکم هم دده امرته غاړه کېښوده او بندي يې خوشی کړ.

ما چې دغه حال وليد په دې پوه شوم چې دلته دښو او بدو فرق شته، حکه د ښه سړي لاسونه ښکلوي او دبدوسړو لاسونه تړي، مگر ټول دښو او بدو په فرق يوشان نه دي پوه شوي دهمدې له امله هغه سړی چې دخلکو په نظر کې بدو آخند زاده صاحب ښه وگانه اوله بنده يې خلاص کړ.

زما ملگری وويل: دوی دښو او بدو په تمیز کې دپړ غولېدلي دي. دوی وائي زمونږ ملک دپړ بد سړی دی حکه چې دغلو ملگری دی او غله په حاکم باندې خوشې کوي، مگر همدغه کار چې آخند زاده صاحب وکړ هغه ته بدنه وائي.

هرکله چې خونيان او داړه ماران بنديان شي دده په برکت خوشې کېږي او دگنهکارو شفاعت دده کاردی.

دی یوازې له حاکمانو نه غله نه خلاصوي، که شکر انه غټه وه په اخرت کې ېې هم د خلاصولو ذمه کوي او پس له مرګه ېې هم ملګری دی. که یو حاکم یو غل د ملک په خوله خوشې کړي داکار دوی ته بد ښکاري مګر که د آخند زاده صاحب په سفارش ېې پرېږدي نوبیا په ښه سریتوب او دینداری کې حسابېږي. د هرچا بدې که په ډېرو پردو او رنگونو کې پټه وه هغه د دوی په نظر کې ښه سړی دی او که چا خپله بدې نه پټوله یا ېې نه شوه پټولی دوی ورته بد وائي او په بدنامه ېې یادوي. دوی هغه غل ګڼي چې د سوداګرو قافلې وې او د بډایانو په کورنو د اړې غورځوي، مګر دهغه چا لاسونه او پښې ښکلوي چې په چل او فریب د خیراتو نو قافلې خپل کاله ته راګرځوي او د مسکینانو حق غصبوي.

## پخوانی ډیوی

په کاله کې برق لګېده مګر پاس په رف باندې د تورو تیلو مسینه ډیوه ایښې وه، په څنګ کې ېې یوه بله ډیوه هم وه چې یووخت پکې شمع بلېده. هغه خوا د خاورینو تېلو لاتین ښکارېده او داسې معلومېده چې هرې ډیوی په خپل وخت کې داکور رڼا کړی او دکاله خلکو ېې په رڼا کې ډېرې شپې سبا کړي دي، مګر اوس ترېنه څه کارنه اخیستل کېږي او د شپې په کور کې برقونه بلېږي. د زمانې دا عادت دی چې زاړه شیان له کاره باسي او نوي شیان په کار اچوي مګر خلک خپل زور حال نه هېروي او زرو شیانوته په جګو رفونو باندې ځای ورکوي. دا عادت بدنه دی چې څوک زاړه خدمتونه هېر نه کړي او زرو خدمتکارانوته په قدر وګوري مګر کار باید له نوو شیانو واخیستل شي او په کورونو کې وخت په وخت نوی رڼاګانې پیدا شي.

انسان په هروخت کې یوې رڼا ته محتاج دی او دارڼا هرکله خپله خپره او خپله وضع بدلوي د عالم تغېر چې د دنیا یو قانون دی همدغه تقاضا لري چې هرڅه باید یو راز اوبل راز شي او یوازې لوی خدای تل تر تله په یوه حال باقي وي د همدغه بدلون او تغېر په وجه د علم او پوهې رڼا هم هر وخت خپل فانوس بدلوي او دلونو په بدلون په لوبو کې پراته شیان هم بل راز کېږي.



هغه رڼا چې دخاورو له تيلو پيدا كېږي هغه نور چې دلمر او سپورمۍ له كوره راځي، هغه برېښنا چې داوبو له ابشار څخه حاصلېږي د ظرف او محل په اعتبار يوله بله بېلېږي كه څوك په دغو ظاهري صورتونو ونه غولېږي، او حقيقت ته څېر شي نو دشر شمو او پښې په بوتو، د غوزانو او زيتونو په ونو كې يوه رڼا موجوده ده چې په هر راز ډيوه كې بيل كيف پيدا كوي. كه څوك هغه تېل چې په ډيوه كې ويني په پنبه كې وويني يا دغه سيزونكي برق چې په برقي نغريوكې كوري په اوبوكې وليدي شي هغه ته اور او اوبه دومره فرق نه لري او د جهان په هره زره كې يوه رڼا ويني چې دصحرا په كانوكې هم شته هغه نور چې كلیم په كوه طور كې لیده دښونه په هره ونه كې شته مگر محرمانه سترگې غواړي.

كه دانسان تعقل قوي شي اود حواسوله قیده واوړي (كه څه هم د بشر اوسنۍ پوهه هماغه رڼا ده چې د حواسو له كړكيو رانوتلې ده) په هرشي كې به يونور كوري او دوجودپه نړۍ كې به داتور اوسپين نه وي اوس مونږ د حواسوله تاثير لاندې يو چې په تېلو غوړ لاسونه په پندانه وچوو.

كه لوبني او ظروف زمونږ دنظر مانع نه شي نو په هر كور كې ديوي ويالې يا ديوي چيني اوبه دي او دټولو مشرب يو دی.

كه مونږ د سيند او ويالې، دكوهي او كاريږ، دواورې اوباران په نومونو اوصورتونو ونه غولېږو نوواوره رلۍ اوباران ديوي كورنۍ خلك دي او اور او اوبه هم دومره پردي نه دي. په حقيقت كې همدغه خوړوا لۍ دی چه په خټكې، هندوانه، توت، انكور ناك او مڼه كې بې حلول كړی او په هر محل كې بې بېل صورت بېل خوند او بېل نوم پيدا كړی دی.

هغه لوی او واړه خمونه چه دبېلو بېلو مېوو او دانو شربتونه او عرقونه پكې پراته دي ټول يو كيف لري او دكجورو او اربشو مېنځ كې څه فرق نه شته په دغسې كتنه چې سړی له اشكالو اوصورتونونه هغه خوا وكوري سړي ته دامعلومېږي چې كورت او شرومېې له يوې غړكې راوتلي دي او مايعات او جمادات زمونږ ظاهري حواسو بيل كړی دی.

هغه وخت چې زمونږ تماس او تعلق له مادياتو نه قطع شي او مجردشو ښائي چې دنن ورځې علم او معرفت بل رازشي او دغه رڼا بل شانته ووينو، هغه وخت به دنن ورځې د

تنوير وسايل لکه ددې کوټې بېکاره ډيوې په کارنه وي، او علم وپوهه به په نورو قالبونو کې ځان څرگند کړي چې اوس بې مونږ نه شو ليدلی.

„اجتماعي نظريات“

## انتخاب

زما ملگری له اجتماعي مسایلو سره ډېره زیاته علاقه لري. کله چې ولس د شوری لپاره وکیلان انتخابوي یا د حکومت مشر خپل وزیران ټاکي دی په انتخاباتو باندې په زړه کې سل اعتراضه لري.

دده په نزد سم او صحیح انتخاب ډېر مشکل کاردی او که دغه کار بل څوک کوي دی پکې ډېر عیبونه پیدا کولی شي.

دی وائي د کوسټاولوبون دا خبره رښتیا ده چې په خلکو باندې حکومت کول دومره گران کارنه دی لکه چې په خلکو کې لایق کسان پېژندل او انتخابول مشکل کار دی.

زما ملگری دایوه لویه اشتباه گڼي چې اجتماعي کارونه داسې کسانو ته وسپارل شي چې هغوی په خبرو کې ډېر مهارت لري او په خبرو ډېر ښه پوهېږي. ده د کوم عالم دا خبره ډېره خوښه کړې ده چې په خبرلو څو او نطقانو کې د فکر خاوندان ډېر لږ پیدا کېږي.

دده په نزد هغه څوک چې ډېرې ښې خبرې کولی شي ښه ښه کارونه نه شي کولی او ډېر فکر کوونکي هم د کار خلک نه دي.

زه دده دا خبره ځکه ښه گڼم چې دی په خپله د فکر خاوند دی او په خبرو کې هم ډېر ښه دی، هغه څوک چې د ځان په باب کې هم له حقه نه تېرېږي او د قضاوت په وخت کې په ځان هم حکم کولی شي باید ښه پې وگڼو او په قدر ورته وگورو. اوس خوبه پوه شوي یاست چې زما ملگری په اجتماعي مسایلو کې څومره عمیق فکر لري مگر زما علاقه له ده سره په فکري او علمي دقت نه ده بنا، بلکه د ده شعري او ادبي جنبه مې ډېره خوښه ده.

دی علاوه پدې چې شاعر او لیکونکی دی په شعر او ادب کې ډېره ښه نقادي هم کولی شي یعنې که هر څومره ښه شعر بد په نظر ورغی یاد شعر خاوند ښه سړی نه و، دی پکې داسې باریک عیبونه پیدا کولی شي چې نورې په ذره بین هم نه شي لیدلی، مگر کوم

شعر چې دی په خپله انتخاب کړي هغه هم ډېر ښه نه وي یا يې نور په ښه والي نه شي پوهېدای.

کورئ! زما مقصد دانه دی چې دی ښه شعر او بد شعر نه پېژني بلکې يقين لرم چې ادبي محاسن او معایب ورته ډېر ښه معلوم دي، زما په نظر کې دی ډېر ښه شاعر دی، مگر دده له باریک نظر څخه په وېره کې يم چې دا خبره یې په مزاج بده ونه لگېږي، ځکه چې اناتول فرانس په خپل یوه کتاب کې لیکلی دی چې ډېر ښه شاعر هماغه دی چې ډېر خود پرست وي او بې له ځانه بل څوک په نظر کې نه لري.

زما دغه ملگری یوه ورځ د وطن په کاردارانو باندې بحث کاوه چې ځینې یې ښه ګڼل او ځینې بد، ما چې دده دغه انتخاب ولید په دې پوه شوم چې د شعر له پېژندلو نه دسپرو پېژندل ګران کاردی او دا شخص په عمل کې دومره اختلاف نه شته لکه چې په نظر کې شته.

دا کیدی شي چې ډېر خلک په یوه چلم خوله کېږدي، مگر فکرونه او نظرونه یوازانه دي. د حسن انتخاب، د شعر انتخاب، د شخص انتخاب په هرځای کې یوه اختلافي مسله ده چې دهر چا د ذوق او نظر په لحاظ فرق کوي که هر چېرته لارښی، او هر چاته لارښی یو به د بل په انتخاب اعتراض کوي او دغه شکایت به هرځای موجود وي.

حجازي د ایران ډېر ښه او مشهور لیکوال لیکي: زما یوه دوست چې له ډېرو ښو لیکوالو څخه دی د ایران په فرهنگستان انتقاد کاوه چې په دغه علمي او ادبي انجمن کې ولې ځینې بېسواده اشخاص په عضویت انتخاب شوي دي او لیاقت ته نه دی کتل شوی؟ مگر څومره چې ده د ایران د فرهنگستان اعضا ووته بدویل هغومره یې د فرانسې د اکاډمۍ اعضا ستایل او د هغوی انتخاب یې ډېر صحیح ګاڼه، څو ورځې وروسته چې زه (حجازي) د فرانسې د اکاډمۍ له یوه غړي (مسیوماسین یون) سره په پاریس کې مخامخ شوم نو د اکاډمۍ بحث مینځ ته راغی او هغه په ډېر قهر وویل: (( د فرانسې له اکاډمۍ نه خرابه دستګاه بله نشته، څو ورځې پخوا یوتن د کتابونو ناشر یې کتاب فروش چې د اکاډمۍ د ځینو اعضاوو کتابونه د تملق دپاره چاپوي او خړ شوي یې د اکاډمۍ غړی شو چې د ادبیاتو په پوله هم نه دی تېر شوی)).

دا قصه همدغلته پرېږدئ! راشئ چې د فرانسې د اکاډمۍ انتخابات د اناتول فرانس په وخت کې وکورو.

دغه لوی او مشهور لېکوال په خپل یوه کتاب کې د دوو تنو ( شاگرد او استاد ) مذاکره د اکاډمۍ د یوه غړي په باب داسې لیکي:

شاگرد: مسیو..... د اکاډمۍ په عضویت انتخاب شو او دا انتخاب زه ډېر بد گڼم. دا سړی د معاشرت په ادا بو ډېر بڼه پوهیږي اوله هر حزب سره تگ راتگ لري، سر بېره په دې یوې لوړې کورنۍ ته هم منسوب دی او وراره یې د کلیسا واکدار دی، دی په خپله هم ډېر څه لري او په کاله کې یې ډېر بڼه شراب پیدا کيږي مگر ذوق او هنر نلري او دلورې قریحې خاوندنه دی ځکه راته دغه انتخاب ډېر ناوړه معلومیږي او په بد نظر ورته گورم.

استاد: ناوړه انتخاب ته هېڅکله بد مه وایه او په دې پوه شه چې په کارونو کې د تصادف او اتفاق برخه ډېره زیاته ده هغه کار چې تاسو ته مسخره معلومیږي په حقیقت کې یو انتقام دی چې تقدیر یې د تفریح لپاره د عقل او تدبیر له خاوندانو څخه اخلي.

تاته دې د معلومه وي چې په دغسې انجمنونو کې د هوس او تفنن دپاره هم ځای پرېښودل په کار دی. د قریحې او نبوغ خاوندان غالباً د معاشرت او گذران خلک نه وي.

که یوه جامعه سل په سلو کې عقلي او منطقي وي سل په سلو کې به د تحمل وړنه وي او د عدالت له ساره فشار لاندې به هر څه ساړه وي. کوم انجمن چې یوازې له لویو او فوق العاده اشخاصو جوړ شوی وي ډېر لږ خلق به ورسره علاقه ولري.

ډېره بڼه ده چې ټیټ او حقیر اشخاص له دوی سره کډشي او د تفریح باعث وگرځي، په دغه صورت کې به ټیټ کسان له لوړو کسانو نه علمي او معنوي استفاده کوي او لویان به هم چې خپله مقایسه له دوی سره په نظر کې نیسي خوند اخلي. داکار د دواړو په گټه دی او اکاډمۍ په دغه ډول دخپلو مهمو غړو اهمیت نوروته ورکولی شي ځنکه چې دلمر او ستورو څخه ځینې ذاتي او ځینې اکتسابي ځلښت لري د اکاډمۍ اعضا هم باید دغه راز وي چې د ځینو رڼا ځینو نوروته انتقال او سرایت وکړي.

دغه راز ناوړه انتخابات د دغه انجمن د حیات اوبقا لپاره ډېر ضرور معلومیږي او ډېره بڼه ده چې اکاډمۍ دخپلو غړو په انتخاب کې اشتباه وکړي یا د تصادف له تاثر لاندې راشي اودغه راز خلک هم انتخاب کړي.

که ناوړه اشخاص هېڅکله د اکاډمۍ په غړیتوب نه انتخابېدلی نو هغو کسانو ته به ډېر لوی توهین او تحقیر متوجه و چې اکاډمۍ نه قبلولی مونږ باید دغه راز ظاهري اشتباهات حقيقي هوښیاري وگڼو او په نفرت ورته و نه گورو.

## د عقل برخه په ژوندانه کې

پاک خدای چې ژوندپیداګر غرايز ېې هم ورسره پیداګره چې ژوند وساتي او د حیات شمع مړه کېدو ته پرې نږدې.

همدغه غرايز دي چې د هوا مرغان او دځمکې ځناور ېې د زېږولو او نسل ساتلو کار ته داسې متوجه کړی چې هېڅ غفلت پکې نه ځایېږي، د همدې لامله د هوا مرغان هر کال نوي کورونه جوړوي او نوي هڅې پکې ږدي له هڅیو نه بچي را ایستل او بچو ته دانه په خوله کې راوړل د غریزې کار دی.

یو کوچنی ماشوم چې په لومړۍ ورځ د مور په تې باندې خوله ږدي او روي ېې، ېې له غریزې بل لارښوونکی نه لري. هغه پاملرنه چې یوه چرکه ېې دخپلو بچیو په نسبت لري کوم تعلیمي کار نه دی بلکه د غریزې او فطرت په تقاضا اجرا کېږي کومه شهواني قوه چې نراوښخه ېې یو دبل په نسبت لري د غریزې غوښتنه ده چې د ژوند ساتلو او دنسل د بقا دپاره په انسان او حیوان کې وجود لري، یعنې د ژوندانه ساتنه او دنوع پایښت د غرايزو وظیفه ده. هرکله چې غرايز په حیوان کې د پرقوي دی او په انسان کې ضعیف غوندي دی نو انسان ته عقل هم ورکړشو چې د ژوند په کار کې له غرايزو سره مرسته وکړي او د غریزې په خوښه استعمال شي یعنې عقل یوه آله ده چې غریزه ېې استعمالوي، نوعقل باید د ژوندانه د وسایلو برابرولو په کار کې صرف شي او د ژوند اسباب برابر کړي نه دا چه د حقایقو او پتو اسرارو د کشفولو کار ترې نه واخلو او بېخایه ېې استعمال کړو.

د عقل اصلي کار همدغه دی چې له مادې سره تعلق پیدا کړي او په موادو کې تصرف وکړي طبیعي او ریاضي علوم دامدعا دېره ښه ثابتوي چې د عقل کار له جسم او مادې سره دی چې باید ابعاد وپېژني او کمیت ته متوجه شي ځکه چې د کیفیت پېژندنه د عقل کار نه دی او عقل د دغه مقصد دپاره نه دی پیدا شوی همدغه سبب دی چې انسان یاله کیفیت نه بېخي غافل دی یا کیفیت ته هم د کمیت په نظر کوري. مثلاً زمانه په اصل کې کیفیت دی او د کیف له مقولې لاندې راځي مگر انسان دخپلې ساعت تېرۍ لپاره چې د ژوندانه یکنواختي ورکه کړي دغه کیفیت د کمیت له مقولې لاندې راووست او دځمکې حرکت، د ستورو حرکت او نور حرکتونه ېې زمانه وبلله.

هئیت، نجوم، ریاضیات په همدغه مفیده اشتباه بنا شوه او ددغې لوپې غلطې په وسیله لوی لوی مقصدونه حاصل شول.

که انسان ښه غور وکړي پوهېږي چې عقل انسان ته ددې لپاره ورکړ شوی دی چې د آلاتو او مصنوعاتو په جوړولو کې ترېنه کار واخیستل شي او یوڅه جوړ کړي نه داچې په څه پوه شي او دکمیت ادارک وکړي.

دغرب پوهان په دغه رازښه پوهېدلي دي، ځکه بې دژوند ښه کولو په کار کې له عقل اوپوهې نه ډېر کاراخیستي دي او زمونږ پوهان په نورو تصوراتو کې غرق دي. مونږ باید د جوړولو او پوهېدلوپه فرق قایل شو.

جوړول اسانه کاردی مگر پوهېدل گران کاردی.

دشاتومچۍ غسل جوړوي مگر په حقیقت بې نه پوهېږي.

مونږ ژوند کوو او د ژوندوسایل برابروو، مگر د ژوندانه په حقیقت نه یو پوه شوي.

ډاکټران او طبیبان د ژوند په خدمت تردېره حده موفق شوي دي او دزړه حال، دسږو حال ورته معلوم دی، مگر ژوند نه پېژني او له روح نه نا خبره دي.

دانسان ډېره لویه او مهمه وظیفه د ژوندانه ساتنه او روزنه ده.

عقل اوفکر، علم او فن دهمدغه مقصد دپاره دي چې دژوندانه اسباب او وسایل برابر کړي، اوپه همدغه لاره کې ترېنه کارواخیستل شي.

## حسابي خبرې

استاذ ویل: تاسې باید هروخت له ځان سره حساب وکړئ او حسابي خلک اوسئ!

دده یوحسابي درس دا ؤ: که یو عدد له بل سره داسې یوځای کړوچې یوپاس اوبل لاندې وي لکه: ۲ نو څلور (۴) ترېنه جوړېږي او د دواړو وجود هم په خپل حال نه پاتې کېږي. که دواړه څنګ په څنګ یوځای کړولکه: ۲ ۲ نو دوه ویشته ۲۲ ورنه جوړېږي او دوه شل کېږي.

ددواړو عددونو شکلونه او صورتونه هم په خپل حال پاتې کېږي ځکه چې دلته دملکرتیا او ورورولۍ رازیت دی او په هغه بل صورت کې تفوق، تسلط اومحوه کول معلومېږي.

ده وېل: که دوه مساوي عددونه لکه: (۱ ۱)، (۲ ۲)، (۳ ۳)، هريوله بل نه وړاندې يا وروسته کړو نتيجه يې يوه ده مگر په دوه متفاوتو عددونو کې تقديم او تاخير ډېر زيات فرق راوړي او په مقدار کې ډېر تفاوت راځي. که مونږ يو او نه يو ځای کړو او داسې بې لیکو (۱۹) نونس کېږي، مگر شل کېږي نه. که همدغه دوه عددونه داسې وليکو (۹۱) خبره سلوته نږدې کېږي او ډير زياتوالی پکې راځي.

„څه لیکل يا لیک پوهه“

## شعر او فلسفه

وربځې پورته په هوا کې دي ځاګانې بسکته په ځمکه کې.  
هغه څه چې په هسکو وربځو کې شته په ژورو ځاګانو کې هم شته.  
په دغو اوبو باندې هم هماغه تنده ماتېږي.  
دلور خيال او دژور فکر نتيجه يوه ده.  
ته! يا خپل نظر ډېر لور کړه يا په خپل ګرېوان کې ډېر سربسکته کړه!  
دشاعر او فيلسوف فرق همدغه دی.  
زه شعر او فلسفه دغه شان ګنيم.

„لور خيالونه او ژور فکرونه“

## ولارې اوبه

له ښاره ووتم سمه او ودانۍ مې پرېښوده، دلورو غرونو سره ته وختم.  
له هغه ځايه ستاسې لورې مانۍ ډېرې ټيټې ښکارېدې او په دې پوه شوم چې مونږ په ډېر ټيټ محيط او ټيټه هوا کې ژوند کوو.  
دغره له سره ډېر لري ځايونه ليدل کېږي، او نظر ډېر لري څار کوي ځکه ما هم دزمان او مکان په لري ګوټ کې هغه څه لېده چې د کور او کلي خلکو نه شو ليدلی.  
همدغه وخت زه وپوهېدم چې فرعون او قارون په کلو اوبارونو کې پيدا کېږي مگر خدائې تجلی په غرونو کې ځان ښی او کلیم له کوه طور نه الهام اخلي. دلور لومړۍ رڼا

دغرو په څوکوپربوزي او وروستی وداغ هم دغروله څوکوسره کوي. شپانه غرونو کې دي او قصابان په ښارونوکې.

دبو دا او زردشت ښې ښانې په غرونو کې دي او دفرهاد دعشق داستان دغره ازانکه ده.

دغرونو او به ډېرې پاکې او ډېرې رنې دي دغرونو هوا ډېره صافه اوبې دوړو ده. تاسې غرونوته یوازې دکمیت په لحاظ مه کورئ دکیفیت په لحاظ هم هلته ډېرڅه شته چې په سمه کې نه شته.

که په غرونو کې قیمتي لعلونه شته نو دغرونو ښکلي اوبنايسته منظرې هم په ښارونوکې نه پیدا کېږي.

زه غرونو ته دندارو او تماشو لپاره تللی وم او دولارو اوبو سیل مې کاوه، ماته چاویلي و، چې هلته یو ډېر لوی ډنډ دی چې پخوا به پکې ښاپیړیو لمبل اوملوک به له بدری سره همدغلته کتل.

زه لارم او دغه ډنډمې ولید د ډنډ په غاړه دپرساعت کښیناستم او تر ډېره وخته له فکراو خیال سره مشغول وم.

دغه لوی ډنډ دصبر اوسکون په مقام کې څه شور او فریاد نه کاوه د حال په ژبه بې خپل عمیق احساسات داسې ښکاره کول:

زه د لویو غرونو په ډېره لویه کنده کې ایساریم او دولارو اوبو په نامه یادېږم، زما لیدوته خلک راځي او زما مهېبه منظره ویني، هیڅ لایمبوزن دا جرئت نه کوي چې زما په سر راودانگي او زما مخ په خپرو ووهي. په ماباندې دچا پېرۍ نه گرزني زما کبان څوک نشي نیولی، دهېچا حال په ماباندې نه دی لوېدلی، زه دهېچا په واک او اختیار کې نه یم، مگر په عین حال کې بې واکه اوبې اختیاره یم. زما په پښوکې لکه غرونه لوی لوی زنجیرونه پراته دي او زه بې ځای په ځای درولی یم.

هغه آزادي چه له مستو سیندونو او زورورو سیلابونو سره شته له ماسره نه شته.

زه عمق لرم، شور او مستي، موج او حرکت نه لرم.

زما قوت او طاقت ایساردی، ما ځان ته دیوې چینې او یوه لښتي قدرته مجراپیدا نه کړه او ددغو ماشومانو آزادي هم زما په برخه ونه رسیده زه ډېر لوی قوت یم مگر ازاد نه یم، ایساریم ځکه هېڅ نه شم کولی او هېڅ رانه جوړنه شوه.



زما عمر عبث تېرېږي نه رانه برق او برېښنا پيداشوه نه سمسورباغونه، نه مې جهان وليده او نه جهان وليدم. زه ښارونو او ودانۍ ته ښکته نه شوم ماخپل موج او حرکت ونه ليد او د شوراو مستی په کيف ونه پوهېدم، زه دحان غوندي نورو ډنډونوسره يوځای کېدای نشم، مگر د کابل سيند دکونړ له سيند سره يوځای کېږي او دواړه له اباسين سره خپل موجونه خپل شور او خپله مستي يوځای کوي.

قيد او اسارت عزيزان له عزيزانو نه لرې ساتي، حکه ديوه کوهی اوبه له بل سره نه شي کېدلی او يو ډنډ بل ډنډ ته لاره نه لري مگر داسمان وربخې يوله بله کېږي او ديوه باغ مرغی بل باغ ته ځي.

زما طبيعي ميل دانه دی چې ځای په ځای غلی ولاړيم او هېڅ حرکت نه کوم زه دسېلابي حرکت او طوفاني قوت غوښتونکی يم.

زه بايد دغه سکندري سد مات کړم او ځانته لاره پيدا کړم. که زه له دغه قیده خلاص شم، زما له طوفانه به خلک ووېرېږي او زماله فيضه به ملکونه آباد شي.

زه به بحر او درياب ته لاره پيدا کړم او هلته به بې برخې نه يم.

زما په زړه کې ډېرڅه شته، مگر دشور او غوغا ژبه نه شته.

ته زما د حال په ژبه پوه شه او زما په حال کې عميق فکر وکړه.

هغه وخت چې زه د ډنډ په غاړه ناست وم لکه صاحب حال په بل حال کې وم او دخيال پروازونه ډېر او چت و.

په دغه وخت کې زه له لوړو خيالونو او ژورو فکرونو سره اشنا شوم او ډېر لرې به مې کتل.

همدغه وخت ماته دپسرلي زورور بارانو نه رايا د شوه چې له دې لوړو غرونو په ډېر شوراو زور مخ ښکته روان و او هېچا بې مخه نه شوه نيولی.

دهغه سېلاب تعلق داسمان له وربخو او اسماني برېښنا گانوسره وه حکه بې ډېرې ځمکې لاندي کړې او له هره قیده ازاد و.

دا ډنډ له تپت او ژور محيط سره علاقه لري، حکه ځای په ځای ولاړ دی او عمري قید تېروي.

ای هغو کسانو چې د پوهې او هوښيارۍ عمق ته پرېوتې ياست او په اسفل السافلين کې ژوند کوي په دې پوه شئ چې دغه رازلوی ډنډونه دهغه شبنم مقام او منزلت نه شي

پیدا کولی چې د شپې د گل په ناز کوپانو پرېوزي او سحر دلمر دورانگو او حرارت سره  
آسمان ته خپږي.

هغه اوبه چې دنورو خاکانو په تل او تور تم کې دي پدې نه شي پوهېدی چې د پسرلي  
بارانونه اوسېلابونه څنگه دي او څه کوي؟

دغه راز لور مضمون دغسې ټیټوته نه شوویلی، او د ژورو خاکانو په اوبو کې د دنیا زورور  
بادونه هم موج او حرکت نه شي پیدا کولی.

## بڼه حاکم

هغه چې نه نفس لري نه نفسي خواهشات.

نه ئې په زړه کې ډارشته، نه طمع.

نه له موقوفې وېرېږي نه د ترفیع پروالري.

نه رشوت اخلي نه تنخواه.

نه له چاسره عناد لري، نه د چا مراعات کوي.

نه د چا مخ کوري، نه د چا خټ.

نه زورور پېژني نه غریب.

نه بې څوک خپل دی او نه پردی.

نه سفارش مني نه تملق اوري.

نه چاته خاندې نه چاته وچولی تریووي.

پوهېږئ! دا حاکم څوک دی؟

هوا! قانون او عدالت.

## د مولف پېژند گلوۍ

کله پاچا الفت د لغمان د عزیز خان په کڅ کښې په ۱۲۸۸ هـ ش ۱۹۰۹ ع کښې زېږېدلې دی.

پلارنې میرسید پاچا اونیکه ئې سید فقیر پاچا دی چه د نسب سلسله ئې د حضرت عبدالقادر جیلانی په واسطه حضرت محمد مصطفی صلی الله علیه وسلم ته رسېږي.

ده په غیررسمی مدرسو کښې د ننګرهار او کابل له مشهور استاذانو څخه د صرف، نحو، منطق، تفسیر، حدیث، معانی اویان کتابونه لوستي دی.

په ۱۳۱۴ ش کښې د انیس د ورځپانې په اداره کښې د کاتب په حیث مقرر شو.

په ۱۳۱۵ کښې د انجمن ادبي د تالیف او ترجمې په څانګه کښې په عضویت قبول شو.

په ۱۳۱۶ کښې ئې سرېږه په عضویت د زېږی جریده هم چلوله.

په ۱۳۱۸ کښې د پښتو ټولنی دصحافت د مدیریت معاون شو.

په ۱۳۱۹ کښې د پښتو ټولنی د لغاتو او قواعدو د څانګې مدیر شو.

په ۱۳۲۰ کښې د اصلاح د ورځپانې دپښتو مشاور شو.

په همدغه کال د پښتو ټولنی عمومي مبصر او د کابل مجلې چلوونکی شو.

په ۱۳۲۵ کښې د اتحاد مشرقي د جرېدې مدیر شو.

په ۱۳۲۷ کښې د مشرقي د قبائلو عمومي مدیر شو.

په ۱۳۲۸ کښې د جلال آباد د خلقو له خوا د ملي شوری په (۷) مه دوره په وکالت

انتخاب شو او په شوری کښې دوهم معین وټاکل شو.

په ۱۳۳۱ کښې د لغمان د قرغیو خلقو له خوا د شوری د اتمې دورې په وکالت ومنل شو.

په ۱۳۳۴ کښې د جلال آباد له خوا د لویې جرګې وکیل شو.

په ۱۳۳۵ کښې په لومړۍ رتبه د پښتو ټولنی رئیس مقرر شو.

د ۱۳۳۰ کال د جوزا له میاشتې د ۱۳۳۲ کال تر آخره د اولس د ملی جریدې د امتیاز

خاوند و چه ده پخپله د فارسی او پښتو مضامینو په لیکلو او تهیه کولو کښې ډېره زیاته

برخه درلوده.

د ده چاپ شوي کتابونه دادې:

۱- دپسرلی نغمه ۲- بله ډيوه ۳- لغوي څېړنه ۴- پښتو سندرې ۵- عالي افکار ۶- څه لیکل یا لیک پوهه ۷- ادبي بحثونه ۸- پنځم جلد پښتو کلی په ۲ جلدو کښې ۹- د ازادۍ پیغام ۱۰- غوره اشعار ۱۱- لوړ خیالونه او ژور فکرونه ۱۲- منطق ۱۳- غوره نثرونه.

او نا چاپ شوي کتابونه ئې دادې:

نوی څرک- ښه لمسونه- نوی سبک- اجتماعی نظریات- څه کورم او څه اورم- د ټولني علم (ترجمه)- د موفقیت لار (ترجمه)- سریره پدې ئې د کابل په سالنامو (کالینو) کښې څو رسالې چاپ شوي او څو سالنامې هم د ده په اهتمام چاپ شويدي.

په مطبوعاتي جوايزو کښې ئې څو ځله لومړۍ جایزې اخیستی دی. په ۱۳۲۷ کښې ئې د صدارت عظمی له خوا دوهمه درجه تقدیر نامه واخستله، د ستوری دوهمه درجه نشان او د وکالت د دوو دورو نشانونه هم ورکړ شويدي.

لیکونکی: محصل

له اباسین څخه

## الف

د کابل د سیند په غاړه په کوزنی لغمان کښې د عزیز خان په کڅ کښې یو ورکوټی کلی دی، خوا و شا پې شنه کښتونه او د سیند شولگرې دي. لږ څه لرې د لویو غرونو په واورو پټې څو کي ښکاري.

دلته دوه مست رودونه بهېږي، یوې خوا ته د کونړ ښکلې دره ده چه د کونړ سیند ترې په نڅانڅارا اوځي.

د شرقي افغانستان په دې ښکلو درو کښې ځای په ځای د سیدانو درنې کورنۍ اوسي. پښتانه دوی ته په درنه سترگه کوري او «پاچهان» ئې بولي. لکه په پسرلی کښې چه په دې درو او رغو کښې ښکلی کلان غورږېری د دغو پاچهانو په درنو کورونو کښې هم کله کله ډېر د پوهې خاوندان او شاعران او پوهان او سیاست وال پیدا کېږي. سید جمال الدین افغانی هم د دغو کونړی پاچهانو څخه و.

ښائي چه څلویښت یا پنځوس کاله دمخه د عزیز خان په کڅ کښې دیوه پاچا په واړه کهول کښې یو ښکلی کل زرغون شو او هغه پې کل پاچا و باله، دا کل د فطرت په لمن کښې لوی

شو، د طبیعت روزنه اوپالنه ېې ولیده او لکه د کابل د سیند د غاړې خاټول د لغمان اوبو او هوا لوی که، هغه وخت مدرسه یا مکتب نه وو چه دا ګل پاچا سبق پکښې ولولي خو لکه د پښتنو نورو ماشومانو ده یواځې د فطرت نه درس واخیست او اسمان او ځمکې ته دومره ځیر شو چه د فطرت اسرار ېې پخپل ژور کاته لڅ کړه او هغه څه ېې زده کړه چه بل چا په مدرسو او پوهنتونو کښې نه وه زده کړی.

پخوانو یوه خبره کړی ده چه ډېره پخه ده (الاسماء تنزل من السماء) یعنی نومونه له اسمانه رابښکته کېږي (ایښودل کېږي).

دا د لغمان د اور شو ښکلی ګل د پښتو ادب په ګلستان کښې ډېر په ښکلا وغوړید او په الفت مشهور شو، چه اوس ېې مونږ ګل پاچا الفت بولو دا د الفت نوم هم له ده سره ډېر وړ دی ځکه چه زړه ېې له الفت ډک دی.

الفت د پښتو ادب یو ځلاند ستوری دی که د پښتو ادب نن ورځ یو بهترین لیکوال او شاعر لری نو هغه به الفت وي.

الفت ډېر کتابونه لیکلي دي، کله د کابل او د مشرقی اتحاد مدیر وو کله په شوری کښې وو او اوس د کابل د پښتو ټولني مشر دی خو مونږ د الفت شخصیت په نورو صفاتو پېژنو، دی یو ډېر دقیق اوستر ګه ورفنان او صنعت کار دی د الفت هنر په پښتو نثر او نظم کښې ښه ښکاري او ځانته یو خاص طرز لري. د الفت نثر هم شعر دی او نظم ئې هم شعر دی.

کوم وخت چه په نثر څه لیکي نو د فطرت ډېر نازک او واړه دقیق ویني او څرګندوي ئې. د انسان د اجتماعي ژوند ډېرې ښېګړې په داسې ژبه بیانوي چه ویونکی د ده استدلال په ښه ډول قانع کوی.

د الفت په نثر او نظم کښې کوم فلسفي یا تاریخي استدلال نشته مګر د فطرت له هره ګوته داسې دلایل او براهین راوباسی چه تر هر رنگه منطقي استدلال ښه او ټینګ وي.

د ده هنر هم دا دی چه ځانته خاصه د استدلال لاره لری او د ژوندانه عادي وقایع هره یوه د ده لپاره د شعر یوه بهترینه موضوع وي.

کله کله د الفت نثر تر نظم خور وي، خلق وائی چه نظم پیودل دی او یو ناظم مرغلري پیودی مګر زه وینم چه الفت په نثر کښې هم بلاکوي او کله کله الفاظ هسې سره پیودی چه تر هر رنگه نظم ښه ښکاري او غوره وي.

د هنر من (فنکار) مهارت او کمال دا دی چه عادی شی ته بسکلی رنگ ورکولی شی همدغه ګټی اوختی دي چه یو معمار ترې تاج محل هم جوړوی او د پښتنو غونډې خړه حجره هم.

دغه رنگونه او غور دي چه یو نالایق نقاش پرې هره تخته او د هرې ټانکی په اړخ یو ناوړه منظره نقش کوي مگر کله چه د ماهر او با هنر نقاش په قلم کارشي نویوه ټوټه ئې په زرو قیمت لری.

دا الفاظ او کلمات د شاعر اولیکوال مصالح دي که الفت هغه سره اودی او ترتیب ورکئی د پښتو ادب یو (شهکار) به وي او که د بل چا په قلم ولیکل شي نو هغه به یو عام نثر یا نظم وی.

د الفت په فن باندي څه لیکل هم آسان کار نه دی خو لنډه دا چه الفت یو ماهر اوسترکه ور هنرمن (آرتست) دی چه د ده په هنر کښې دا درې غټې ښېګرې وینم. (جمال) چه د الفاظو او کلماتو غوره کول (انتخاب) او بیا د هغو اودنه (ترتیب) او پیودنه. (نظم) ئې غټې ښانې دي.

دویم: برهان او استدلال د فطرت له هره مظهره څخه دی یو منلی دلیل جوړولی شی او د ده په نظر کښې د دنیا ټول مظاهر د استدلال لپاره څرګندي ښې دي.

دریم: انتقاد دده د هنر غټه ښېګرې ده، دی د مظلومو خواخوږی دی. د اجتماعي ظلمونو سخت دښمن دی پخپل لیک کښې که منظوم وي که منشور اولسی تجاوزاتو ته ګوته نیسی او د ده قلم پدې خواکښې ډېر تېره دی.

د ظالمانو اسرار لڅوی او د مظلومو او لڅو لغړو په کوټو وړ ننوځي د دوی د فلاکت اوبدبختی حال ګوري او هغه د اولس د عبرت د پاره په داسې ژبه بیانوي که د چا زړه ډېر کلک هم وي بیا به هم اغېزه پرې وکړي. د الفت هیڅ منظوم یا منشور لیک نشته چه له دغو ښېګرو ځنی تش وي ځکه نن د پښتو لیکوالو په ډله کښې «الفت» د ټولو مخکښې اودرېږي او د ده لیکونه د پښتو ادب شمله ګڼلی شی.

## پای



مؤلف: گل پاچا (الفت)